

11/VS

ਜਮਾਤ ਅਹਿਮਦੀਆ

ਦੇ

ਸੰਖੇਪ ਹਾਲਾਤ

جماعت احمدیہ کے مختصر حالات

ਪ੍ਰਕਾਸ਼ਕ

ਮਿਰਜ਼ਾ ਵਸੀਮ ਅਹਿਮਦ

ਨਾਜ਼ਿਰ ਦਾਅਵਤੋ-ਤਬਲੀਗ

ਕਾਦੀਆਨ (ਪੰਜਾਬ)

1857



ਜਮਾਤ ਅਹਿਮਦੀਆ

ਦੇ

ਸੰਖੇਪ ਹਾਲਾਤ

جماعت احمدیہ کے مختصر حالات

ਪ੍ਰਕਾਸ਼ਕ

ਮਿਰਜ਼ਾ ਵਸੀਮ ਅਹਿਮਦ

ਨਾਜ਼ਿਰ ਦਾਅਵਤੋ-ਤਬਲੀਗ

ਕਾਦੀਆਨ (ਪੰਜਾਬ)

ਦੂਜੀ ਵਾਰ : ਜੂਨ ੧੯੬੮

ਤਾਦਾਦ : ੪੦੦੦

ਪ੍ਰਕਾਸ਼ਕ : ਮਿਰਜ਼ਾ ਵਸੀਮ ਅਹਿਮਦ  
ਨਾਜ਼ਿਰ ਦਾਅਵਤੋ-ਤਬਲੀਗ਼  
ਕਾਦੀਆਨ

ਪ੍ਰਿੰਟਰ : ਤੇਜਾ ਸਿੰਘ ਸੇਠੀ,  
ਤੇਜ ਪ੍ਰਿੰਟਿੰਗ ਪ੍ਰੈਸ,  
ਕਟੜਾ ਸ਼ੇਰ ਸਿੰਘ, ਅੰਮ੍ਰਿਤਸਰ



بِسْمِ اللَّهِ الرَّحْمَنِ الرَّحِيمِ  
نَحْمَدُكَ وَنُصَلِّي عَلَى رَسُولِكَ الْكَرِيمِ

## ਜਮਾਤ ਅਹਿਮਦੀਆ

ਦੇ

## ਸੰਖੇਪ ਹਾਲਾਤ

ਜਮਾਤ ਅਹਿਮਦੀਆ ਵਰਤਮਾਨ ਜੁਗ ਦੀ ਇਕ ਜੀਉਂਦੀ ਜਾਗਦੀ ਤੇ ਜਥੇਬੰਦ ਧਾਰਮਿਕ ਸੰਸਥਾ ਹੈ। ਇਹ ੧੯ਵੀਂ ਸਦੀ ਦੇ ਅੰਤਲੀ ਦਿਨੀਂ ਹੋਂਦ ਵਿਚ ਆਈ ਸੀ। ਇਸ ਦੀ ਨੀਂਹ ਹਜ਼ਰਤ ਮਿਰਜ਼ਾ ਗ਼ੁਲਾਮ ਅਹਿਮਦ ਸਾਹਿਬ ਕਾਦੀਆਨੀ (ਜਨਮ ੧੮੩੫ ਕਾਲ ਮਹਾਰਾਜਾ ਰਣਜੀਤ ਸਿੰਘ) ਨੇ ੧੮੮੯ ਵਿਚ ਪ੍ਰਭੂ ਦੀ ਆਗਿਆ ਦੇ ਆਧਾਰ ਤੇ ਰੱਖੀ ਸੀ। ਹਜ਼ਰਤ ਮਿਰਜ਼ਾ ਸਾਹਿਬ ਨੇ ਆਪਣੇ ਦਾਅਵੇ ਦਾ ਐਲਾਨ ਜਿਨ੍ਹਾਂ ਸ਼ਬਦਾਂ ਦੁਆਰਾ ਕੀਤਾ ਉਨ੍ਹਾਂ ਦਾ ਉਲਥਾ ਹੇਠ ਦਿੱਤਾ ਜਾਂਦਾ ਹੈ :—

“ਪ੍ਰਭੂ ਨੇ ਮੈਨੂੰ ਹੁਕਮ ਦਿੱਤਾ ਹੈ ਕਿ ਨਿਮਰਤਾ, ਹਲੀਮੀ ਅਤੇ ਆਜ਼ਾਦੀ ਨਾਲ ਲੋਕਾਂ ਦਾ ਧਿਆਨ ਉਸ ਪ੍ਰਭੂ ਵਲ ਫੇਰਾਂ, ਜੋ ਸੱਚਾ, ਅਨਾਦੀ ਤੇ ਅਜਿਹਾ ਹੈ ਕਿ ਜਿਸ ਵਿਚ ਕੋਈ ਤਬਦੀਲੀ ਨਹੀਂ ਆਉਂਦੀ, ਉਹ ਪੂਰਨ ਪਵਿੱਤਰਤਾ, ਪੂਰਨ ਗਿਆਨ, ਪੂਰਨ ਰਹਿਮ, ਪੂਰਨ ਇਨਸਾਫ਼ ਕਰਦਾ ਹੈ। ਇਸ ਅੰਧਕਾਰ ਦੇ ਸਮੇਂ ਮੈਂ ਹੀ ਇਕ ਪ੍ਰਕਾਸ਼ (ਨੂਰ) ਹਾਂ। ਜੋ ਮੇਰੀ ਪੈਰਵੀ ਕਰਦਾ ਹੈ ਉਹ

1857

ਓਹਨਾਂ ਟੋਇਆਂ ਅਤੇ ਖਾਈਆਂ ਤੋਂ ਬਚਾਇਆ ਜਾਵੇਗਾ, ਜੋ ਸੈਤਾਨ ਨੇ ਅੰਨ੍ਹੇਰੇ ਵਿਚ ਚਲਣ ਵਾਲਿਆਂ ਲਈ ਤਿਆਰ ਕਰ ਰੱਖੀਆਂ ਹਨ। ਮੈਨੂੰ ਉਸ ਪ੍ਰਭੂ ਨੇ ਭੇਜਿਆ ਹੈ, ਤਾਂ ਜੋ ਮੈਂ ਸ਼ਾਂਤੀ ਅਤੇ ਹਲੀਮੀ ਨਾਲ ਸਾਰੇ ਜਗ ਦੇ ਲੋਕਾਂ ਨੂੰ ਪ੍ਰਭੂ ਦਾ ਸੱਦਾ ਦੇਵਾਂ, ਅਤੇ ਮੁਸਲਮਾਨਾਂ ਦੀਆਂ ਆਚਰਨਕ ਹਾਲਤਾਂ ਨੂੰ ਸੁਧਾਰਾਂ ਅਤੇ ਮੈਨੂੰ ਉਸ ਨੇ ਸੱਚਾਈ ਦੇ ਖੋਜੀਆਂ ਦੀ ਤਸੱਲੀ ਲਈ ਅਕਾਸ਼ੀ ਚਮਤਕਾਰ ਵੀ ਬਖਸ਼ੇ ਹਨ। ਅਤੇ ਮੇਰੀ ਪ੍ਰਭੂਤਾ ਲਈ ਅਦਭੁਤ ਕਰਤਬ ਵੀ ਦਿਖਾਏ ਹਨ, ਗੈਬ ਦੀਆਂ ਗੱਲਾਂ ਅਤੇ ਭਵਿੱਖਤ ਦੇ ਭੇਤ ਜਿਹੜੇ ਪ੍ਰਭੂ ਦੀਆਂ ਪੁਸਤਕਾਂ ਦੇ ਆਧਾਰ ਤੇ ਸੱਚਿਆਂ ਦੀ ਸੱਚਾਈ ਪਰਖਣ ਲਈ, ਅਸਲੀ ਕਸੌਟੀ ਹਨ, ਮੇਰੇ ਉੱਤੇ ਖੋਲ੍ਹੇ ਹਨ। ਪਵਿੱਤਰ ਵਿੱਦਿਆ ਅਤੇ ਗਿਆਨ ਮੈਨੂੰ ਬਖਸ਼ੇ ਹਨ। ਏਹੀ ਕਾਰਨ ਹੈ ਕਿ ਓਹਨਾਂ ਪ੍ਰਾਣੀਆਂ ਨੇ ਮੇਰੇ ਨਾਲ ਦੁਸ਼ਮਣੀ ਕੀਤੀ ਹੈ, ਜੋ ਸੱਚਾਈ ਨੂੰ ਨਹੀਂ ਚਾਹੁੰਦੇ। ਪਰ ਮੈਂ ਚਾਹੁੰਦਾ ਹਾਂ ਕਿ ਆਪਣੇ ਬਲ ਅਨੁਸਾਰ ਮਨੁੱਖ ਜਾਤੀ ਦੀ ਹਮਦਰਦੀ ਕਰਾਂ।” (ਮਸੀਹ ਹਿੰਦੁਸਤਾਨ ਮੇਂ, ਪੰਨਾ ੧੧)

ਇਕ ਹੋਰ ਥਾਂ ਆਪ ਇਉਂ ਫਰਮਾਉਂਦੇ ਹਨ :—

“ਉਹ ਕੰਮ ਜਿਸ ਲਈ ਪ੍ਰਭੂ ਨੇ ਮੈਨੂੰ ਖੜਾ ਕੀਤਾ ਹੈ, ਉਹ ਇਹ ਹੈ ਕਿ ਪ੍ਰਭੂ ਤੇ ਉਸ ਦੀ ਰਚਨਾ ਵਿਚਾਲੇ ਜੋ ਦੂਰੀ ਅਤੇ ਬੇਧਿਆਨੀ ਪੈਦਾ ਹੋ ਚੁਕੀ ਹੈ, ਉਸ ਨੂੰ ਦੂਰ ਕਰਕੇ ਪ੍ਰੇਮ ਭਰਿਆ ਅਤੇ ਸੁੱਚਾ ਸੰਬੰਧ ਪੈਦਾ ਕਰਾਂ, ਅਤੇ ਸੱਚਾਈ ਦੇ ਪਰਗਟਾਵੇ ਨਾਲ ਧਾਰਮਿਕ ਯੁਧਾਂ ਨੂੰ ਸਮਾਪਤ ਕਰਕੇ ਸੁਲਹ ਦੀ ਨੀਂਹ ਰੱਖਾਂ, ਅਤੇ ਧਾਰਮਿਕ ਸੱਚਾਈਆਂ ਜਿਹੜੀਆਂ ਸੰਸਾਰ ਦੀਆਂ ਅੱਖਾਂ ਤੋਂ ਉਹਲੇ ਹੋ ਚੁਕੀਆਂ ਹਨ ਓਹਨਾਂ ਨੂੰ ਜਾਹਰ ਕਰਾਂ, ਅਤੇ ਰੂਹਾਨੀਅਤ, ਜੋ ਮਨੁੱਖਮਨਾਵਾਂ ਦੇ ਹਨੇਰਿਆਂ ਹੇਠ ਦੱਬੀ ਜਾ ਚੁਕੀ ਹੈ, ਉਸ ਦਾ ਚਮਤਕਾਰ ਦਿਖਾਵਾਂ, ਅਤੇ ਪ੍ਰਭੂ ਦੀਆਂ ਸ਼ਕਤੀਆਂ ਜੋ ਮਨੁੱਖ ਵਿਚ ਪ੍ਰਵੇਸ਼ ਹੋ ਕੇ ਪ੍ਰਾਰ-



ਬਨਾਵਾਂ ਜਾਂ ਧਿਆਨ ਦੇ ਸਦਕੇ ਪਰਗਟ ਹੁੰਦੀਆਂ ਹਨ, ਉਹਨਾਂ ਨੂੰ  
ਕੇਵਲ ਕਥਨੀ ਨਾ ਰਹਿਣ ਦਿਆਂ; ਸਗੋਂ ਉਹਨਾਂ ਨੂੰ ਕਰਨੀ ਦੇ ਰੂਪ  
ਵਿਚ ਪਰਗਟਾਵਾਂ । ਸਭ ਤੋਂ ਵੱਧ ਕੇ ਇਹ ਕਿ ਪ੍ਰਭੂ ਦੀ ਨਿਰੋਲ ਤੇ  
ਪ੍ਰਕਾਸ਼ਮਈ ਤੋਹੀਦ, ਜੋ ਹਰ ਪ੍ਰਕਾਰ ਦੇ ਸ਼ਿਰਕ ਤੋਂ ਖਾਲੀ ਹੈ, ਅਤੇ  
ਅਜ ਕਲ ਮਿਟ ਚੁਕੀ ਹੈ, ਉਸ ਨੂੰ ਜਨਤਾ ਵਿਚ ਸਦੈਵੀ ਤੌਰ ਤੇ  
ਸਥਾਪਨ ਕਰ ਦਿਆਂ । ਇਹ ਸਭ ਕੁਝ ਮੇਰੀ ਸ਼ਕਤੀ ਨਾਲ ਨਹੀਂ  
ਹੋਵੇਗਾ; ਸਗੋਂ ਉਸ ਪ੍ਰਭੂ ਦੀ ਸ਼ਕਤੀ ਸਦਕੇ ਹੋਵੇਗਾ, ਜੋ ਅਕਾਸ਼ ਤੇ  
ਪਤਾਲ ਦਾ ਪ੍ਰਭੂ ਹੈ ।

(ਲੈਕਚਰ ਇਸਲਾਮ, ਪੰਨਾ ੩੪)

ਇਥੇ ਇਹ ਦਸ ਦੇਣਾ ਜ਼ਰੂਰੀ ਹੈ ਕਿ ਜਿਵੇਂ ਸ੍ਰੀ ਦਸਮ ਗ੍ਰੰਥ ਵਿਚ  
ਇਹ ਸਿੱਧਾਂਤ ਪੇਸ਼ ਕੀਤਾ ਗਿਆ ਹੈ ਕਿ :—

ਜਬ ਜਬ ਹੋਤ ਅਰਿਸਟ ਅਪਾਰਾ ।

ਤਬ ਤਬ ਦੇਹ ਧਰਤ ਅਵਤਾਰਾ ।

(ਸ੍ਰੀ ਦਸਮ ਗ੍ਰੰਥ)

ਇਸੇ ਤਰ੍ਹਾਂ ਆਦਿ ਗ੍ਰੰਥ ਵਿਚ ਹੈ :—

ਹਰਿ ਜੁਗੁ ਜੁਗੁ ਭਗਤ ਉਪਾਇਆ

ਪੈਜ ਰਖਦਾ ਆਇਆ ਰਾਮ ਰਾਜੇ ॥

(ਆਦਿ ਗ੍ਰੰਥ)

ਅਰਥਾਤ:—

ਜਦ ਕਦੇ ਵੀ ਲੋਕ ਪ੍ਰਭੂ ਤੋਂ ਆਪਣਾ ਸੰਬੰਧ ਤੋੜ ਕੇ ਭੈੜੇ ਕੰਮਾਂ ਵਿੱਚ  
ਫਸ ਜਾਂਦੇ ਹਨ, ਤਾਂ ਅਵਤਾਰ ਪਰਗਟ ਹੁੰਦਾ ਹੈ । ਵਰਤਮਾਨ ਕਾਲ ਵਿਚ ਜੋ  
ਅਧਰਮ ਅਤੇ ਪਾਪਾਂ ਨਾਲ ਭਰਿਆ ਹੋਇਆ ਹੈ ਕਿਸੇ ਸੁਧਾਰਕ ਜਾਂ ਗੁਰੂ ਦਾ  
ਆਉਣਾ ਲੋੜੀਂਦਾ ਸੀ । ਇਸ ਬਾਰੇ ਭਿੰਨ ਭਿੰਨ ਧਰਮਾਂ ਵਿਚ ਆਉਣ ਵਾਲੀ

ਮਹਾਨ ਸੁਧਾਰਕ ਵਿਅਕਤੀ ਦੇ ਸਮੇਂ ਦੇ ਜੋ ਚਿੰਨ੍ਹ ਦੱਸੇ ਗਏ ਹਨ, ਉਹ ਸਾਡੇ ਸਮੇਂ ਵਿਚ ਪਾਏ ਜਾਂਦੇ ਹਨ । ਭਾਵੇਂ ਇਸ ਅਧਰਮੀ ਸਮੇਂ ਦੇ ਸੁਧਾਰਕ ਦਾ ਨਾਂ ਭਿੰਨ ਭਿੰਨ ਧਰਮਾਂ ਵਿਚ ਵੱਖੋ ਵੱਖ ਹੈ, ਪਰ ਏਹਨਾਂ ਚਿੰਨ੍ਹਾਂ ਤੋਂ ਇਹ ਪਰਗਟ ਹੁੰਦਾ ਹੈ ਕਿ ਵੱਖੋ ਵੱਖ ਨਾਵਾਂ ਨਾਲ ਇੱਕੋ ਇਕ ਵਿਅਕਤੀ ਨੇ ਪਰਗਟ ਹੋਣਾ ਸੀ । ਨਿਰਸੰਦੇਹ ਜਰਤਸਤੀਆਂ ਨੇ ਉਸ ਦਾ ਨਾਂ ਮੂਸੀਉ-ਦਰ-ਬਹਿਮੀ ਰੱਖਿਆ, ਈਸਾਈਆਂ ਤੇ ਮੁਸਲਮਾਨਾਂ ਨੇ ਇਸ ਆਉਣ ਵਾਲੀ ਵਿਅਕਤੀ ਨੂੰ ਮਸੀਹ-ਮੋਉਦ ਜਾਂ ਮਹਿਦੀ-ਮੋਉਦ ਦਾ ਨਾਂ ਦਿੱਤਾ, ਅਤੇ ਹਿੰਦੂਆਂ ਨੇ ਇਸ ਦਾ ਨਾਂ ਨਿਹ ਕਲੰਕ ਅਵਤਾਰ ਰੱਖਿਆ । ਸਿੱਖਾਂ ਦੀਆਂ ਪਵਿੱਤਰ ਪੁਸਤਕਾਂ ਵਿਚ ਇਸ ਦਾ ਨਾਂ ਪਰਗਨੇ ਵਟਾਲੇ ਦਾ ਗੁਰੂ ਰੱਖਿਆ ਗਿਆ । ਪਰ ਵਾਸਤਵ ਵਿਚ ਇਹ ਇਕ ਹੀ ਵਿਅਕਤੀ ਸੀ, ਜਿਸ ਨੇ ਸਾਰੇ ਧਰਮਾਂ ਦੇ ਸੁਧਾਰ ਲਈ ਆਉਣਾ ਸੀ । ਸੋ ਹਜ਼ਰਤ ਮਿਰਜ਼ਾ ਗੁਲਾਮ ਅਹਿਮਦ ਸਾਹਿਬ ਜੀ ਮਹਾਰਾਜ ਕਾਦੀਆਨੀ ਦੇ ਰੂਪ ਵਿਚ ਸਾਰੀਆਂ ਜਾਤੀਆਂ ਦਾ ਸੁਧਾਰਕ ਪਰਗਟ ਹੋਇਆ । ਇਸ ਵਿਸ਼ੇ ਵਿਚ ਇਹ ਗੱਲ ਉਚਿਤ ਹੈ ਕਿ ਏਥੇ ਪਰਗਨੇ ਵਟਾਲੇ ਦੇ ਗੁਰੂ ਬਾਰੇ ਜੋ ਭਵਿੱਖਤ ਬਾਣੀ ਸਿੱਖਾਂ ਦੀਆਂ ਪੁਸਤਕਾਂ ਵਿਚ ਪਾਈ ਜਾਂਦੀ ਹੈ, ਉਸ ਨੂੰ ਬਿਆਨ ਕੀਤਾ ਜਾਵੇ, ਜੋ ਇਸ ਤਰ੍ਹਾਂ ਹੈ :—

“ਤਾਂ ਮਰਦਾਨੇ ਨੇ ਪੁੱਛਿਆ ਕਿ ਗੁਰੂ ਜੀ ਕਬੀਰ ਭਗਤ ਜਿਹਾ ਕੋਈ ਹੋਰ ਭੀ ਹੋਇਆ ਹੈ ? ਸ੍ਰੀ ਗੁਰੂ ਨਾਨਕ ਜੀ ਆਖਿਆ, ਮਰਦਾਨਿਆਂ ਇਕ ਜਟੋਟਾ ਹੋਸੀ, ਪਰ ਅਸਾਂ ਤੋਂ ਪਿੱਛੇ ਸੋ ਬਰਸ ਤੋਂ ਮਗਰੋਂ ਹੋਸੀ । ਫਿਰ ਮਰਦਾਨੇ ਨੇ ਪੁੱਛਿਆ, ਜੀ ਕਿਹੜੇ ਥਾਂਏ ਅਤੇ ਮੁਲਕ ਵਿਚ ਹੋਸੀ, ਤਾਂ ਗੁਰੂ ਕਹਿਆ, ਮਰਦਾਨਿਆਂ ਵਟਾਲੇ ਦੇ ਪਰਗਨੇ ਵਿਚ ਹੋਸੀ । ਸੁਣ ਮਰਦਾਨਿਆਂ ਨਰੰਕਾਰ ਦੇ ਭਗਤ ਸਭ ਇੱਕੋ ਰੂਪ ਹੁੰਦੇ ਹਨ, ਪਰ ਉਹ ਕਬੀਰ ਭਗਤ ਨਾਲੋਂ ਵੱਡਾ ਹੋਸੀ ।”

(ਜਨਮਸਾਖੀ ਭਾਈ ਬਾਲੇ ਵਾਲੀ, ਵੱਡੀ ਸਾਖੀ ਪੰਨਾ ੨੧੫)

ਛਾਪਾਖਾਨਾ ਮੁਢੀਦ ਆਮ ਪ੍ਰੈਸ, ਲਾਹੌਰ



ਹਜ਼ਰਤ ਮਿਰਜ਼ਾ ਸਾਹਿਬ ਨੇ ਜਦ ਆਪਣਾ ਮਿਸ਼ਨ ਅਰੰਭ ਕੀਤਾ, ਤਾਂ ਉਹਨਾਂ ਲੋਕਾਂ ਨੇ ਜੋ ਦੁਨੀਆਂ ਦੇ ਪੰਥਿਆਂ ਨੂੰ ਧਰਮ ਤੇ ਵਿਸ਼ੇਸ਼ਤਾ ਦਿੰਦੇ ਸਨ ਅਤੇ ਪ੍ਰਭੂ ਦੀ ਇਸ ਅਰਸੀ ਆਵਾਜ਼ ਨੂੰ ਆਪਣੀਆਂ ਸੰਸਾਰਕ ਗੋਂਦਾਂ ਦੇ ਵਿਰੁਧ ਸਮਝਦੇ ਸਨ, ਅੱਡੀ ਚੋਟੀ ਦਾ ਜ਼ੋਰ ਲਾ ਕੇ ਇਸ ਦੀ ਵਿਰੋਧਤਾ ਕੀਤੀ। ਉਹਨਾਂ ਵਿਰੋਧੀਆਂ ਵਿਚ ਮੁਸਲਮਾਨ, ਹਿੰਦੂ, ਈਸਾਈ ਆਦਿਕ ਭਿੰਨ ਭਿੰਨ ਜਾਤੀਆਂ ਦੇ ਲੋਕ ਸ਼ਾਮਲ ਸਨ। ਸ਼ੁਰੂ ਵਿਚ ਅੰਗਰੇਜ਼ੀ ਸਰਕਾਰ ਨੇ ਵੀ ਹਜ਼ਰਤ ਮਿਰਜ਼ਾ ਸਾਹਿਬ ਨੂੰ ਆਪਣੇ ਰਾਜ ਦੀ ਪੱਕਿਆਈ ਦੇ ਵਿਰੁਧ ਸਮਝ ਕੇ ਕਈ ਢੰਗਾਂ ਨਾਲ ਆਪ ਦੀ ਵਿਰੋਧਤਾ ਕੀਤੀ, ਪਰ ਪ੍ਰਭੂ ਦਾ ਲਾਇਆ ਹੋਇਆ ਇਹ ਬੂਟਾ ਵਿਰੋਧਤਾ ਦੀਆਂ ਹਨੇਰੀਆਂ ਅਤੇ ਝਖੜਾਂ ਦਾ ਟਾਕਰਾ ਕਰਦਾ ਹੋਇਆ ਦਿਨੋ ਦਿਨ ਵਧਦਾ ਹੀ ਗਿਆ; ਏਥੋਂ ਤਕ ਕਿ ਹਜ਼ਰਤ ਮਿਰਜ਼ਾ ਸਾਹਿਬ ਦੇ ਜੋਤੀ ਜੋਤ ਸਮਾਉਣ ਸਮੇਂ (੨੬ ਮਈ ੧੯੦੮) ਆਪ ਦੇ ਮੰਨਣ ਵਾਲਿਆਂ ਦੀ ਗਿਣਤੀ ਲੱਖਾਂ ਤਕ ਪੁੱਜ ਗਈ ਸੀ ਅਤੇ ਆਪ ਦੀ ਆਵਾਜ਼ ਭਾਰਤ ਤੋਂ ਬਾਹਰ ਅਫ਼ਗਾਨਿਸਤਾਨ ਅਤੇ ਅਰਬ ਆਦਿ ਦੇਸ਼ਾਂ ਵਿਚ ਵੀ ਪਹੁੰਚ ਗਈ ਸੀ। ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਨੇ ਆਪਣੇ ਜੀਵਨ ਵਿਚ ਲਗ ਪਗ ੮੦ ਪੁਸਤਕਾਂ ਲਿਖੀਆਂ, ਜਿਨ੍ਹਾਂ ਵਿਚ ਬਹੁਤ ਸਾਰੀਆਂ ਉਰਦੂ ਵਿਚ ਹਨ ਅਤੇ ੨੦ ਦੇ ਲਗ-ਪਗ ਅਰਬੀ ਵਿਚ ਹਨ। ਉਹਨਾਂ ਪੁਸਤਕਾਂ ਵਿਚ ਆਪ ਨੇ ਆਪਣੇ ਮਿਸ਼ਨ (ਅਹਿਮਦੀਅਤ ਅਥਵਾ ਸੱਚੇ ਇਸਲਾਮ) ਦੀ ਸੱਚਾਈ ਸਿੱਧ ਕਰਨ ਲਈ ਸੈਂਕੜੇ ਉਕਤੀਆਂ, ਯੁਕਤੀਆਂ ਤੇ ਅਰਸੀ ਚਮਤਕਾਰ ਪੇਸ਼ ਕੀਤੇ। ਉਹਨਾਂ ਦਾ ਖੰਡਣ ਕਰਨ ਵਾਲਿਆਂ ਲਈ ਹਜ਼ਾਰਾਂ ਰੁਪਈਆਂ ਦੇ ਇਨਾਮ ਵੀ ਪ੍ਰਕਾਸ਼ਤ ਕੀਤੇ, ਪਰ ਆਪ ਜੀ ਦੀਆਂ ਪੇਸ਼ ਕੀਤੀਆਂ ਹੋਈਆਂ ਉਕਤੀਆਂ ਤੇ ਯੁਕਤੀਆਂ ਦੇ ਮੁਕਾਬਲੇ ਤੇ ਕੋਈ ਵਿਰੋਧੀ ਨਾ ਆ ਸਕਿਆ ਅਤੇ ਨਾ ਇਨਾਮ ਹੀ ਪ੍ਰਾਪਤ ਕਰ ਸਕਿਆ।

ਹਜ਼ਰਤ ਮਿਰਜ਼ਾ ਗ਼ੁਲਾਮ ਅਹਿਮਦ ਜੀ ਮਹਾਰਾਜ ਦੇ ਅਕਾਲ ਚਲਾਣੇ ਮਗਰੋਂ ਹਜ਼ਰਤ ਮੌਲਾਨਾ ਹਕੀਮ ਨੂਰੁੱਦੀਨ ਸਾਹਿਬ ਜਮਾਤ ਦੇ ਪਹਿਲੇ ਖਲੀਫੇ ਚੁਣੇ ਗਏ (੨੭ ਮਈ ੧੯੦੮) ਆਪ ਕਾਦੀਆਨ ਆਉਣ ਤੋਂ ਪਹਿਲਾਂ ਮਹਾਰਾਜਾ



ਕਸ਼ਮੀਰ ਦੇ ਕੋਲ ਸ਼ਾਹੀ ਹਕੀਮ ਦੇ ਤੌਰ ਤੇ ਕਈ ਵਰ੍ਹਿਆਂ ਤੋਂ ਕੰਮ ਕਰ ਰਹੇ ਸਨ। ਆਪ ਪੂਰਬੀ ਗਿਆਨ ਤੇ ਵਿੱਦਿਆ ਦੇ ਮਾਹਰ ਤੇ ਭਾਰਤ ਦੇ ਚੋਟੀ ਦੇ ਹਕੀਮ ਸਨ। ਆਪ ਨੇ ਆਪਣੀ ਖਿਲਾਫਤ ਦੇ ਸਮੇਂ ਜਮਾਤ ਦੀ ਆਚਰਣਕ ਤੇ ਆਤਮਿਕ ਉੱਨਤੀ ਲਈ ਵੱਡੇ ਜਤਨ ਕੀਤੇ ਅਤੇ ਆਪ ਦੇ ਸਮੇਂ ਵਿਚ ਜਮਾਤ ਅਹਿਮਦੀਆ ਨੇ ਬਦੇਸ਼ਾਂ ਵਿਚ ਫੈਲਣਾ ਅਰੰਭ ਕਰ ਦਿੱਤਾ ਸੀ। ੧੯੧੪ ਵਿਚ ਆਪ ਦੇ ਅਕਾਲ ਚਲਾਣੇ ਮਗਰੋਂ ਹਜ਼ਰਤ ਮਿਰਜ਼ਾ ਬਸੀਰੁੱਦੀਨ ਮਹਿਮੂਦ ਅਹਿਮਦ ਸਾਹਿਬ ਜੋ ਜਮਾਤ ਅਹਿਮਦੀਆ ਦੇ ਮੋਢੀ ਹਜ਼ਰਤ ਮਿਰਜ਼ਾ ਗੁਲਾਮ ਅਹਿਮਦ ਸਾਹਿਬ ਜੀ ਮਹਾਰਾਜ ਦੇ ਸਪੁੱਤਰ ਸਨ, ਦੂਸਰੇ ਖਲੀਫੇ ਦੇ ਤੌਰ ਤੇ ਚੁਣੇ ਗਏ। ਆਪ ਜੀ ਦੇ ਸਮੇਂ ਵਿਚ ਜਮਾਤ ਨੇ ਜੱਥੇਬੰਦੀ, ਕੁਰਬਾਨੀ ਅਤੇ ਵਿਸ਼ਾਲਤਾ ਵਿਚ ਵਿਸ਼ੇਸ਼ ਤੌਰ ਤੇ ਉੱਨਤੀ ਕੀਤੀ, ਅਤੇ ਆਪ ਦੇ ਸਮੇਂ ਵਿਚ ਹਜ਼ਰਤ ਮਿਰਜ਼ਾ ਗੁਲਾਮ ਅਹਿਮਦ ਜੀ ਮਹਾਰਾਜ ਦੀ ਕਈ ਵਰ੍ਹਿਆਂ ਪਹਿਲਾਂ ਪ੍ਰਕਾਸ਼ਤ ਕੀਤੀ ਹੋਈ ਇਹ ਭਵਿੱਖਤ ਬਾਣੀ —

“ਮੈਂ ਤੇਰੀ ਤਬਲੀਗ ਕੇ ਜ਼ਮੀਨ ਕੇ ਕਿਨਾਰੇਂ ਤਕ  
ਪਹੁੰਚਾਉਂਗਾ”।

ਪੂਰੀ ਹੋਈ ਅਤੇ ਥੋੜੇ ਹੀ ਸਮੇਂ ਵਿਚ ਜਮਾਤ ਅਹਿਮਦੀਆ ਦੀਆਂ ਸ਼ਾਖਾ ਧਰਤੀ ਦੇ ਭਿੰਨ ਭਿੰਨ ਦੇਸ਼ਾਂ ਤੇ ਇਲਾਕਿਆਂ ਵਿਚ ਫੈਲ ਗਈਆਂ ਅਤੇ ਅੱਜ ਕਾਦੀਆਨ ਤੋਂ ਤਿਆਰ ਕੀਤੇ ਹੋਏ ਅਹਿਮਦੀ ਪ੍ਰਚਾਰਕ ਦੂਰ ਦੁਰਾਡੇ ਦੇਸ਼ਾਂ ਵਿਚ ਵੱਡੀ ਸਫਲਤਾ ਨਾਲ ਕਈ ਮਿਸ਼ਨ ਸਥਾਪਨ ਕਰ ਚੁਕੇ ਹਨ।

ਏਹਨਾਂ ਮਿਸ਼ਨਾਂ ਦੀ ਸਫਲਤਾ ਬਾਰੇ ਐਡੀਟਰ ਸਾਹਿਬ ਰਸਾਲਾ ‘ਸੰਤ ਸਿਪਾਹੀ’ ਲਿਖਦੇ ਹਨ :—

“ਇਸਲਾਮ ਦਾ ਪ੍ਰਚਾਰ ਅਗਰ ਪਛਮੀ ਦੇਸ਼ਾਂ ਵਿਚ ਜਾਣਾ ਮੁਮਕਿਨ ਹੋਇਆ ਹੈ ਤਾਂ ਵਿਦਵਾਨ ਅਹਿਮਦੀ ਪ੍ਰਚਾਰਕਾਂ ਦੇ ਰਾਹੀਂ ਹੀ ਹੋ ਸਕਿਆ ਹੈ।”

(ਸੰਤ ਸਿਪਾਹੀ ਅੰਮ੍ਰਿਤਸਰ, ਦਸੰਬਰ ੧੯੪੬)



ਇਸੇ ਤਰ੍ਹਾਂ ਐਡੀਟਰ ਸਾਹਿਬ ਗੁਰਮਤਿ ਪ੍ਰਕਾਸ਼ ਨੇ ਵੀ ਅਹਿਮਦੀ ਪ੍ਰਚਾਰਕਾਂ ਰਾਹੀਂ ਲਖਾ ਲੋਕਾਂ ਦਾ ਦੇਸ਼ ਦੇਸ਼ਾਤਰਾ ਵਿਚ ਇਸਲਾਮ ਧਰਮ ਦੇ ਧਾਰਨੀ ਹੋਣਾ ਸਵੀਕਾਰ ਕੀਤਾ ਹੈ ।

(ਗੁਰਮਤਿ ਪ੍ਰਕਾਸ਼, ਜੂਨ ੧੯੬੦)

ਹਜਰਤ ਮਿਰਜਾ ਬਸੀਰੁੱਦੀਨ ਮਹਿਮੂਦ ਅਹਿਮਦ ਜੀ ਮਹਾਰਾਜ ੫੧ ਵਰ੍ਹੇ ਤਕ ਖਿਲਾਫਤ ਦੀ ਗੱਦੀ ਤੇ ਬਿਹਾਜਮਾਨ ਰਹੇ ਅਤੇ ੭ ਤੋਂ ੮ ਨਵੰਬਰ ੧੯੬੫ ਦੀ ਦਰਮਿਆਨੀ ਰਾਤ ਨੂੰ ਸਤੱਤਰ ਸਾਲ ਆਯੂ ਭੋਰਣ ਮਗਰੋਂ ਅਕਾਲ ਚਲਾਣਾ ਕਰ ਗਏ । ਆਪ ਤੋਂ ਮਗਰੋਂ ਪ੍ਰਭੂ ਨੇ ਖਿਲਾਫਤ ਦਾ ਤਾਜ ਆਪ ਦੇ ਵੱਡੇ ਸਪੁੱਤਰ ਹਜਰਤ ਮਿਰਜਾ ਨਾਸਰ ਅਹਿਮਦ ਜੀ ਮਹਾਰਾਜ ਦੇ ਸਿਰ ਤੇ ਸਜਾ ਦਿੱਤਾ । ਆਪ ਖਲੀਫਾ ਸਾਲਸ ਦੇ ਰੂਪ ਵਿਚ ਅਹਿਮਦੀਆ ਜਮਾਤ ਦੇ ਸਾਹਮਣੇ ਆਏ ਅਤੇ ਸਾਰੇ ਹੀ ਅਹਿਮਦੀਆਂ ਨੇ ਆਪ ਨੂੰ ਸੱਚੇ ਦਿਲੋਂ ਆਪਣਾ ਇਮਾਮ ਮੰਨ ਕੇ ਆਪ ਦੇ ਹੱਥ ਤੇ ਧੀਅਤ ਕਰ ਲਈ । ਹੁਣ ਆਪ ਜਮਾਤ ਅਹਿਮਦੀਆ ਦੇ ਸਰਪਰਸਤ ਹਨ ਤੇ ਵੱਡੀ ਸਫਲਤਾ ਨਾਲ ਜਮਾਤ ਦੀ ਅਗਵਾਈ ਕਰ ਰਹੇ ਹਨ ।

ਆਪ ਦੇ ਪਵਿੱਤਰ ਹਿਰਦੇ ਵਿਚ ਸਾਰੀ ਮਨੁੱਖ ਜਾਤੀ ਦਾ ਪ੍ਰੇਮ ਤੇ ਪਿਆਰ ਕੁੱਟ ਕੁੱਟ ਕੇ ਭਰਿਆ ਹੋਇਆ ਹੈ । ਆਪ ਦੀ ਇਹੋ ਇੱਛਾ ਹੈ ਕਿ ਸਾਰਾ ਜਗਤ ਆਪਣੇ ਸਾਜਨਹਾਰ ਤੇ ਪਾਲਨਹਾਰ ਪ੍ਰਭੂ ਨਾਲ ਜੁੜ ਕੇ ਆਪਣਾ ਜੀਵਨ ਬਤੀਤ ਕਰੇ ਅਤੇ ਸਾਰੇ ਜਗ ਵਿਚ ਸੱਚਾ ਅਮਨ ਤੇ ਸਦੀਵੀ ਸਾਂਤੀ ਸਥਾਪਨ ਹੋ ਜਾਏ ।

# ਹਜ਼ਰਤ ਮਿਰਜ਼ਾ ਸਾਹਿਬ ਦੇ ਖਾਨਦਾਨ

ਦਾ

## ਸੰਖੇਪ ਹਾਲ

ਇਥੇ ਅਸੀਂ ਸ੍ਰੀ ਮਿਰਜ਼ਾ ਗ਼ੁਲਾਮ ਅਹਿਮਦ ਸਾਹਿਬ ਕਾਦੀਆਨੀ ਦੇ ਖਾਨਦਾਨ ਦਾ ਸੰਖੇਪ ਹਾਲ ਵੀ ਵਰਨਣ ਕਰ ਦੇਣਾ ਜ਼ਰੂਰੀ ਸਮਝਦੇ ਹਾਂ। ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਪੰਜਾਬ ਦੇ ਇਕ ਪਤਿਵੰਤੇ ਮੁਗਲ ਘਰਾਣੇ ਵਿਚੋਂ ਹੋਏ ਹਨ। ਜਿਸ ਦਾ ਸੰਖੇਪ ਹਾਲ ਪੁਸਤਕ 'ਰਈਸ਼ਾਨਿ ਪੰਜਾਬ' ਵਿਚ ਵੀ ਮਿਲਦਾ ਹੈ। ਆਪ ਜੀ ਦੇ ਘਰਾਣੇ ਦਾ ਵਡੇਰਾ ਸ੍ਰੀ ਮਿਰਜ਼ਾ ਹਾਦੀ ਬੇਗ ਬਾਬਰ ਬਾਦਸ਼ਾਹ ਦੇ ਸਮੇਂ ਸਮਰਕੰਦ ਤੋਂ ਭਾਰਤ ਆਇਆ ਸੀ ਅਤੇ ਪੰਜਾਬ ਦਾ ਵਸਨੀਕ ਬਣ ਗਿਆ ਸੀ। ਇਹ ਮਿਰਜ਼ਾ ਹਾਦੀ ਬੇਗ ਤੈਮੂਰ ਬਾਦਸ਼ਾਹ ਦੇ ਚਾਚਾ ਹਾਜੀ ਬਰਲਾਸ ਦੀ ਬੰਸ ਵਿਚੋਂ ਸੀ। ਗੁਰਦਾਸ ਪੁਰ ਦਾ ਪ੍ਰਸਿਧ ਨਗਰ 'ਕਾਦੀਆਨ' ਏਸੇ ਮਿਰਜ਼ਾ ਹਾਦੀ ਬੇਗ ਨੇ ਹੀ ਵਸਾਇਆ ਸੀ। ਇਸ ਦਾ ਪਹਿਲਾ ਨਾਂ ਇਸਲਾਮ ਪੁਰ ਕਾਜ਼ੀਆ ਸੀ ਤੇ ਫੇਰ ਕੇਵਲ ਕਾਜ਼ੀਆਂ ਰਹਿ ਗਿਆ ਅਤੇ ਇਸ ਤੋਂ ਪਿਛੋਂ ਹੋਲੇ ਹੋਲੇ ਕਾਦੀਆਨ ਪ੍ਰਸਿਧ ਹੋ ਗਿਆ। ਅਜ ਇਸ ਕਾਦੀਆਨ ਦੀ (ਜਮਾਤ ਅਹਿਮਦੀਆ ਦਾ ਕੇਂਦਰੀ ਅਸਥਾਨ ਹੋਣ ਸਦਕਾ) ਸਾਰੇ ਜਗ ਵਿਚ ਧੁੰਮ ਪਈ ਹੋਈ ਹੈ। ਮੁਗਲਾਂ ਦੀ ਹਕੂਮਤ ਕਮਜ਼ੋਰ ਹੋਣ ਤੇ ਇਸ ਘਰਾਣੇ ਦੇ ਲੋਕਾਂ ਦੇ ਕਈ ਕੁ ਸਿੱਖ ਸਰਦਾਰਾਂ ਤੇ ਹੁਕਮਰਾਨਾਂ ਨਾਲ ਵੀ ਚੰਗੇ ਮਿੱਤਰਤਾ ਭਰੇ ਸੰਬੰਧ ਰਹੇ। ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਦੇ ਪਿਤਾਮਾ ਸ੍ਰੀ ਮਿਰਜ਼ਾ ਅਤਾ ਮੁਹੰਮਦ ਜੀ ਸਰਦਾਰ ਫਤਹਿ ਸਿੰਘ ਜੀ ਆਹਲੂਵਾਲੀਆ ਦੇ ਚੰਗੇ ਗੂੜ੍ਹੇ ਮਿੱਤਰ



ਸਨ ਤੇ ਏਸੇ ਮਿੱਤਰਤਾ ਸਦਕਾ ਹੀ ਉਹਨਾਂ ਨੇ ਚੋਖਾ ਸਮਾਂ ਸਣੇ ਆਪਣੇ ਪਰਵਾਰ ਦੇ ਉਕਤ ਸਰਦਾਰ ਦੇ ਕੋਲ ਬੇਗੋਵਾਲ ਬਤੀਤ ਕੀਤਾ ਸੀ। ਮਹਾਰਾਜਾ ਰਣਜੀਤ ਸਿੰਘ ਦੇ ਸਮੇਂ ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਦੇ ਪਿਤਾ ਸ੍ਰੀ ਮਿਰਜ਼ਾ ਗ਼ੁਲਾਮ ਮੁਰਤਜ਼ਾ ਜੀ ਬੇਗੋਵਾਲ ਤੋਂ ਕਾਦੀਆਨ ਪਰਤ ਆਏ ਸਨ। ਮਹਾਰਾਜਾ ਰਣਜੀਤ ਸਿੰਘ ਨੇ ਆਪ ਨੂੰ ਆਪ ਦੇ ਪਿਤਾ ਦੇ ਕਾਦੀਆਨ ਦੇ ਤੱਲਕੇ ਦੀ ਜ਼ਮੀਨ ਵਿਚੋਂ ਜੋ ਕਦੇ ੮੪ ਪਿੰਡਾਂ ਵਿਚ ਪਸਰੀ ਹੋਈ ਸੀ, ਪੰਜ ਪਿੰਡ ਦੇ ਦਿਤੇ ਸਨ\*। ਕਾਦੀਆਨ ਵਾਪਸ ਆ ਕੇ ਸ੍ਰੀ ਮਿਰਜ਼ਾ ਗ਼ੁਲਾਮ ਮੁਰਤਜ਼ਾ ਜੀ ਮਹਾਰਾਜਾ ਰਣਜੀਤ ਸਿੰਘ ਦੀ ਫੌਜ ਵਿਚ ਇਕ ਜਰਨੈਲ ਦੇ ਤੌਰ ਤੇ ਭਰਤੀ ਹੋ ਗਏ ਅਤੇ ਕਈ ਦੂਜੇ ਮੁਸਲਮਾਨ ਜਰਨੈਲਾਂ ਨਾਲ ਰਲ ਕੇ ਸਿੱਖ ਹਕੂਮਤ ਦੇ ਅੰਤ ਤਕ ਬਹਾਦਰੀ ਤੇ ਵਫ਼ਾਦਾਰੀ ਨਾਲ ਸਾਥ ਨਿਭਾਉਂਦੇ ਰਹੇ।

## ਏਕਤਾ ਵਾਸਤੇ ਹਜ਼ਰਤ ਮਿਰਜ਼ਾ ਸਾਹਿਬ ਦੇ ਯਤਨ

ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਨੇ ਕੁਰਾਨ ਸ਼ਰੀਫ ਤੇ ਹੋਰ ਪ੍ਰਸਿੱਧ ਪ੍ਰਮਾਣੀਕ ਇਸਲਾਮੀ ਪੁਸਤਕਾਂ ਦੇ ਆਧਾਰ ਤੇ ਇਹ ਗੱਲ ਸਪਸ਼ਟ ਅੱਖਰਾਂ ਵਿਚ ਪਰਗਟ ਕੀਤੀ ਹੈ ਕਿ ਇਸ ਸਾਰੇ ਬ੍ਰਹਿਮੰਡ ਦਾ ਸਾਜਨਹਾਰ ਤੇ ਪਾਲਨਹਾਰ ਇਕੋ ਹੀ ਪ੍ਰਭੂ ਹੈ। ਉਹ ਹਰੇਕ ਜਾਤੀ ਦੀ ਸਰੀਰਕ, ਧਾਰਮਿਕ ਤੇ ਆਤਮਿਕ ਪਾਲਣਾ ਦੇ ਪਰਬੰਧ ਇਕ ਸਮਾਨ ਕਰਦਾ ਚਲਾ ਆ ਰਿਹਾ ਹੈ। ਇਸ ਦੇ ਨਾਲ ਹੀ ਆਪ ਨੇ ਇਹ ਵੀ ਵਿੱਦਤ ਕੀਤਾ ਹੈ ਕਿ ਸੰਸਾਰ ਦੀਆਂ ਸਾਰੀਆਂ ਜਾਤੀਆਂ ਵਿਚ ਸਮੇਂ ਸਮੇਂ ਪ੍ਰਭੂ ਦੇ ਪਿਆਰੇ ਪੈਗੰਬਰ, ਅਵਤਾਰ ਤੇ ਗੁਰੂ ਆਦਿ

\*ਸੰਸਾਰ ਦਾ ਧਾਰਮਿਕ ਇਤਿਹਾਸ, ਪੰਨਾ ੪੮੩।

†ਸਿੱਤ ਸਿਪਾਹੀ, ਅਪ੍ਰੈਲ ੧੯੫੭।

ਮਹਾਂ ਪੁਰਖ ਪਰਗਟ ਹੁੰਦੇ ਰਹੇ ਹਨ; ਜੋ ਲੋਕਾਈ ਨੂੰ ਧਰਮ ਦਾ ਮਾਰਗ ਦਸ ਕੇ ਪ੍ਰਭੂ ਨਾਲ ਜੋੜਦੇ ਤੇ ਪਾਪਾਂ ਤੋਂ ਹੌੜਦੇ ਰਹੇ ਹਨ । ਓਹਨਾ ਸਾਰੇ ਹੀ ਮਹਾਂ ਪੁਰਖਾਂ ਦਾ ਸਤਿਕਾਰ ਦੇਸ ਤੇ ਕਾਲ ਦੀਆਂ ਹੱਦਾਂ ਤੋਂ ਉਤਾਹ ਉਠ ਕੇ ਕਰਨਾ ਸਾਰੀ ਹੀ ਮਨੁੱਖ ਜਾਤੀ ਦਾ ਪਰਮ ਧਰਮ ਹੈ\* । ਹਚਰਤ ਮਿਰਜਾ ਸਾਹਿਬ ਜੀ ਮਹਾਰਾਜ ਨੇ ਇਸ ਬਾਰੇ ਇਹ ਫਰਮਾਇਆ ਹੈ ਕਿ :—

“ਇਹ ਸਿੱਧਾਂਤ ਅਤਿ ਪਿਆਰਾ, ਸਾਤਮਈ ਤੇ ਮੇਲ-ਮਿਲਾਪ ਦੀ ਨੀਂਹ ਰੱਖਣ ਵਾਲਾ ਅਤੇ ਸਦਾਚਾਰਕ ਹਾਲਤਾਂ ਨੂੰ ਸਹਾਇਤਾ ਦੇਣ ਵਾਲਾ ਹੈ ਕਿ ਅਸੀਂ ਓਹਨਾ ਸਾਰਿਆਂ ਪੈਗੰਬਰਾਂ ਤੇ ਅਵਤਾਰਾਂ ਨੂੰ ਸੱਚਾ ਸਮਝ ਲਈਏ, ਜੋ ਸੰਸਾਰ ਵਿਚ ਆਏ, ਭਾਵੇਂ ਭਾਰਤ ਵਿਚ ਪਰਗਟ ਹੋਏ, ਭਾਵੇਂ ਈਰਾਨ ਵਿਚ, ਜਾਂ ਚੀਨ ਵਿਚ ਜਾਂ ਕਿਸੇ ਹੋਰ ਦੇਸ਼ ਵਿਚ । ਪ੍ਰਭੂ ਨੇ ਓਹਨਾ ਦੇ ਸਤਿਕਾਰ ਅਤੇ ਮਹਾਨਤਾ ਨੂੰ ਕਰੋੜਾਂ ਲੋਕਾਂ ਦੇ ਹਿਰਦਿਆਂ ਵਿਚ ਸਥਾਪਨ ਕਰ ਦਿਤਾ, ਅਤੇ ਓਹਨਾ ਦੇ ਧਰਮਾਂ ਦੀ ਨੀਂਹ ਕਾਇਮ ਕਰ ਦਿੱਤੀ । ਇਹ ਹੀ ਸਿੱਧਾਂਤ ਹੈ, ਜੋ ਕੁਹਾਨ ਸਹੀਫ ਨੇ ਸਾਨੂੰ ਸਿਖਾਇਆ ਹੈ । ਇਸੇ ਸਿਧਾਂਤ ਰਾਹੀਂ ਅਸੀਂ ਹਰੇਕ ਧਾਰਮਿਕ ਆਗੂ ਦਾ ਸਤਿਕਾਰ ਕਰਦੇ ਹਾਂ, ਜਿਨ੍ਹਾਂ ਦੇ ਜੀਵਨ ਵਿਚ ਇਹ ਵਿਸ਼ੇਸ਼ਤਾ ਪਾਈ ਜਾਂਦੀ ਹੈ ।

(ਤੁਹਫਾ ਕੈਸਰੀਆ)

\*ਨਾਨਕ ਸਤਿਗੁਰੁ ਐਸਾ ਜਾਣੀਐ

ਜੋ ਸਭ ਸੇ ਲਏ ਮਿਲਾਇ ਜੀਉ ॥

[ਸਿਰੀ ਰਾਗ ਮ: ੧



ਇਕ ਹੋਰ ਥਾਂ ਆਪ ਜੀ ਇਉਂ ਫਰਮਾਉਂਦੇ ਹਨ :—

“ਮਿੱਤਰੋ ! ਪੁਰਾਣੇ ਤਜਰਬੇ ਤੇ ਮੁੜ ਮੁੜ ਦੀ ਪਰਖ ਨੇ ਇਹ ਸਿੱਧ ਕਰ ਦਿਤਾ ਹੈ ਕਿ ਅੱਡ ਅੱਡ ਜਾਤੀਆਂ ਦੇ ਨਬੀਆ ਤੇ ਰਸੂਲਾਂ ਦੀ ਨਿੰਦਿਆ ਤੇ ਤਿਸਕਾਰ ਇਕ ਅਜਿਹਾ ਜ਼ਹਿਰ ਹੈ ਜੋ ਕੇਵਲ ਸਹੀਰ ਨੂੰ ਹੀ ਨਹੀਂ; ਸਗੋਂ ਆਤਮਾ ਨੂੰ ਵੀ ਨਸ਼ਟ ਕਰ ਦਿੰਦਾ ਹੈ ਤੇ ਲੋਕ ਪਰਲੋਕ ਤਬਾਹ ਕਰ ਦਿੰਦਾ ਹੈ । ਉਹ ਦੇਸ਼ ਕਦੇ ਵੀ ਸੁਖ ਦਾ ਸਾਹ ਨਹੀਂ ਲੈ ਸਕਦਾ ਜਿਸ ਦੇ ਵਸਨੀਕ ਇਕ ਦੂਜੇ ਦੇ ਸੁਹਿਰਦ ਬਜ਼ੁਰਗਾਂ ਦੇ ਔਗੁਣ ਚਿਤਾਰਨ ਵਿਚ ਰੁਝੇ ਹੋਣ । ਉਹਨਾਂ ਜਾਤੀਆਂ ਵਿਚ ਕਦੇ ਵੀ ਪੱਕੀ ਏਕਤਾ ਸਥਾਪਨ ਨਹੀਂ ਹੋ ਸਕਦੀ, ਜਿਨ੍ਹਾਂ ਵਿਚੋਂ ਕੋਈ ਇਕ ਜਾਂ ਦੋਹਾਂ ਜਾਤੀਆਂ ਹੀ ਇਕ ਦੂਜੇ ਦੇ ਸੁਹਿਰਦ ਨਕੀ, ਰਿਸ਼ੀ ਤੇ ਅਵਤਾਰ ਨੂੰ ਕੋਸਦੀਆਂ ਤੇ ਨਿੰਦਦੀਆਂ ਰਹਿੰਦੀਆਂ ਹਨ\* ।

(ਪੈਗਾਮਿ ਸੁਲਹ, ਪੰਨਾ ੧੬ ਤੇ ੧੭)

ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਨੇ ਧਾਰਮਿਕ ਝਗੜਿਆਂ ਨੂੰ ਦੂਰ ਕਰਨ ਤੇ ਵਿਚਾਰ ਵਟਾਂਦਰੇ ਨੂੰ ਚੰਗੇ ਢੰਗ ਤੇ ਚਲਾਉਣ ਲਈ ਇਹ ਸਿੱਧਾਂਤ ਨੀਯਤ ਕੀਤੇ ਹਨ :—

(ੳ) ਧਾਰਮਿਕ ਵਿਚਾਰ ਵਟਾਂਦਰੇ ਵਿਚ ਦੂਜੇ ਧਰਮ ਤੇ ਇਤਰਾਜ਼ ਕਰਨ ਦੀ ਥਾਂ ਕੇਵਲ ਆਪਣੇ ਧਰਮ ਦੀਆਂ ਹੀ ਖੂਬੀਆਂ ਵਰਨਣ ਕੀਤੀਆਂ ਜਾਣ ।

(ਅ) ਜੇ ਕਿਸੇ ਉੱਤੇ ਇਤਰਾਜ਼ ਕਰਨ ਦੀ ਲੋੜ ਪੈ ਹੀ ਜਾਵੇ, ਤਾਂ ਅਜਿਹਾ ਇਤਰਾਜ਼ ਨਾ ਕੀਤਾ ਜਾਵੇ, ਜੋ ਆਪਣੇ ਧਰਮ ਤੇ ਵੀ ਪੈਂਦਾ ਹੋਵੇ ।

---

\*ਸੰਤ ਕੀ ਨਿੰਦਾ ਕਰਹੁ ਨਾ ਕੋਇ ॥

ਜੋ ਨਿੰਦੇ ਤਿਸ ਕਾ ਖਤਨੁ ਹੋਇ ॥ [ਗ੍ਰੰਥ ਮ: ੫

(ੲ) ਹਰੇਕ ਵਿਚਾਰਵਾਨ ਆਪਣੇ ਧਰਮ ਦੀ ਵਡਿਆਈ ਲਈ ਜੋ ਦਾਅਵਾ ਜਾ ਸਿੱਧਾਂਤ ਪੇਸ਼ ਕਰੇ, ਉਹ ਆਪਣੀ ਪ੍ਰਮਾਣੀਕ ਅਰਸੀ ਪੁਸਤਕ ਦੇ ਆਧਾਰ ਤੇ ਹੀ ਪੇਸ਼ ਕਰੇ ਅਤੇ ਆਪਣੇ ਦਾਅਵੇ ਦੀ ਦਲੀਲ ਵੀ ਆਪਣੀ ਪ੍ਰਮਾਣੀਕ ਅਰਸੀ ਪੁਸਤਕ ਵਿਚੋਂ ਹੀ ਦੇਵੇ ।

(ਸ) ਸਾਰੇ ਧਰਮਾਂ ਦੇ ਵਿਦਵਾਨ ਆਪਣੇ ਆਪਣੇ ਪ੍ਰਮਾਣੀਕ ਗ੍ਰੰਥਾਂ ਦੀ ਸੂਚੀ ਪ੍ਰਕਾਸ਼ਤ ਕਰਨ ਅਤੇ ਜੋ ਵਿਅਕਤੀ ਭੀ ਕੋਈ ਗੱਲ ਪੇਸ਼ ਕਰਨੀ ਚਾਹੇ, ਉਹ ਓਹਨਾਂ ਪ੍ਰਮਾਣੀਕ ਪੁਸਤਕਾਂ ਵਿਚੋਂ ਹੀ ਪੇਸ਼ ਕਰੇ ।

## ਹਜ਼ਰਤ ਮਿਰਜ਼ਾ ਸਾਹਿਬ

ਤੇ

## ਸ੍ਰੀ ਗੁਰੂ ਨਾਨਕ ਜੀ

ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਨੇ ਜਿੱਥੇ ਸਾਰੇ ਜੱਗ ਦੀਆਂ ਸਮੁੱਚੀਆਂ ਜਾਤੀਆਂ ਦੇ ਸਰਬਤ ਨਬੀਆਂ ਤੇ ਅਵਤਾਰਾਂ ਆਦਿ ਬਜ਼ੁਰਗਾਂ ਨੂੰ ਸਤਿਕਾਰਨ ਦਾ ਉਪਦੇਸ਼ ਦਿੱਤਾ; ਉਥੇ ਆਪ ਜੀ ਨੇ ਸ੍ਰੀ ਗੁਰੂ ਨਾਨਕ ਜੀ ਨੂੰ ਵੀ ਵਿਸ਼ੇਸ਼ ਤੌਰ ਤੇ ਸਤਿਕਾਰਨ ਤੇ ਪਿਆਰਨ ਦੀ ਸਿੱਖਿਆ ਦਿੱਤੀ ਹੈ । ਆਪ ਨੇ ਗੁਰੂ ਜੀ ਬਾਰੇ ਇਹ ਫ਼ਰਮਾਇਆ ਹੈ ਕਿ: —

“ਬੁਦ ਨਾਨਕ ਆਰਫੇ ਮਰਦਿ ਖੁਦਾ  
ਰਾਜ਼ਹਾਏ ਮਾਅਰਫ਼ਤ ਰਾ ਰਹਕੁਸ਼ਾ”

(ਸਤਿ ਬਚਨ, ਪੰਨਾ ੨)

ਅਰਥਾਤ:—ਸ੍ਰੀ ਗੁਰੂ ਨਾਨਕ ਜੀ ਰੱਬ ਦੇ ਇਕ ਆਰਿਫ਼ ਬੰਦੇ ਸਨ ਤੇ ਮਾਅਰਫ਼ਤ ਦੀਆਂ ਘੁੰਡੀਆਂ ਨੂੰ ਖੋਲ੍ਹਣ ਵਾਲੇ ਸਨ ।



ਇਕ ਹੋਰ ਥਾ ਆਪ ਨੇ ਸ੍ਰੀ ਗੁਰੂ ਨਾਨਕ ਜੀ ਨੂੰ ਅਕਾਸ਼ ਬਾਣੀ ਨਾਲ  
ਨਿਵਾਜੇ ਜਾਣ ਦੀ ਹਾਮੀ ਇਉਂ ਭਰੀ ਹੈ :—

“ਯਕੀਂ ਹੈ ਕਿ ਨਾਨਕ ਥਾ ਮੁਲਹਮ ਚਰੂਰ”\*

(ਸਤਿ ਬਚਨ, ਪੰਨਾ ੪੩)

ਅਰਥਾਤ:—ਇਹ ਸੋਲਾਂ ਆਨੇ ਪੇਂਦੀ ਗੱਲ ਹੈ ਕਿ ਗੁਰੂ ਨਾਨਕ ਜੀ ਨੂੰ  
ਰੋਬ ਨੇ ਅਕਾਸ਼ ਬਾਣੀ ਨਾਲ ਨਿਵਾਜਿਆ ਹੋਇਆ ਸੀ।

ਇਸੇ ਤਰ੍ਹਾਂ ਇਕ ਹੋਰ ਥਾਂ ਆਪ ਨੇ ਇਹ ਫਰਮਾਇਆ ਹੈ ਕਿ :—

ਇਸ ਵਿਚ ਕੋਈ ਸਕ ਨਹੀਂ ਕਿ ਗੁਰੂ ਨਾਨਕ ਜੀ ਵੱਡੇ  
ਨੇਕ ਤੇ ਮਹਾ ਪੁਰਖ ਸਨ ਅਤੇ ਉਨ੍ਹਾਂ ਲੋਕਾਂ ਵਿਚੋਂ ਸਨ,  
ਜਿਨ੍ਹਾਂ ਨੂੰ ਪ੍ਰਭੂ ਆਪ ਆਪਣੇ ਪਿਆਰ ਦਾ ਸਰਬਤ ਪਿਆ-  
ਇਆ ਕਰਦਾ ਹੈ।”

(ਪੈਗਾਮਿ ਸੁਲਹ, ਪੰਨਾ ੯)

ਹਜਰਤ ਮਿਰਜ਼ਾ ਸਾਹਿਬ ਜੀ, ਸ੍ਰੀ ਗੁਰੂ ਨਾਨਕ ਜੀ ਦੀ ਪਿਆਰ-ਭਰੀ  
ਸਿੱਖਿਆ ਦੀ ਇਸਲਾਮ ਨਾਲ ਸਾਝ ਪਰਗਟਾਉਂਦੇ ਹੋਏ ਲਿਖਦੇ ਹਨ ਕਿ :—

“ਅਸਲ ਵਿਚ ਸ੍ਰੀ ਬਾਬਾ ਜੀ ਆਪਣੀ ਬਾਣੀ ਵਿਚ  
ਜਿਸ ਪ੍ਰਭੂ ਵਲ ਲੋਕਾਂ ਨੂੰ ਸੱਦਾ ਦੇਂਦੇ ਸਨ। ਉਸ ਪਵਿੱਤਰ  
ਪ੍ਰਭੂ ਦਾ ਨਾ ਤਾਂ ਵੇਦਾਂ ਵਿਚ ਕੋਈ ਪਤਾ ਲਗਦਾ ਹੈ ਤੇ ਨਾ  
ਈਸਾਈਆ ਦੀ ਅਦਲੀ-ਬਦਲੀ ਇੰਜੀਲ ਵਿਚ, ਉਹ ਪੂਰਨ

---

ਭ੍ਰਿਜੈਸੀ ਮੈਂ ਆਵੇ ਖਸਮ ਕੀ ਬਾਣੀ

ਤੈਸੜਾ ਕਰੀ ਗਿਆਨ ਵੇ ਲਾਲੇ॥

(ਤਿਲੰਕ ਮ: ੧)

ਤੇ ਪਵਿੱਤਰ ਪ੍ਰਭੂ ਕੁਰਾਨ ਸ਼ਰੀਫ਼ ਦੀਆਂ ਪਵਿੱਤਰ ਆਇਤਾਂ  
ਵਿਚ ਜਲਵਾਗਰ ਹੈ ॥੪॥

(ਸਤਿ ਬਚਨ, ਪੰਨਾ ੫੮)

ਇਸੇ ਤਰ੍ਹਾਂ ਆਪ ਇਕ ਹੋਰ ਥਾਂ ਤੇ ਫ਼ਰਮਾਉਂਦੇ ਹਨ : —

“ਮੈਂ ਸਿੱਖ ਸੰਜਣਾਂ ਨਾਲ ਇਸ ਗੱਲ ਵਿਚ ਸਹਿਮਤ ਹਾਂ, ਕਿ  
ਬਾਬਾ ਨਾਨਕ ਸਾਹਿਬ ਅਸਲ ਵਿਚ ਪ੍ਰਭੂ ਦੇ ਪਿਆਰੇ ਬੰਦਿਆਂ  
ਵਿਚੋਂ ਸਨ ਅਤੇ ਉਹਨਾਂ ਲੋਕਾਂ ਵਿਚੋਂ ਸਨ, ਜਿਨ੍ਹਾਂ ਤੇ ਪ੍ਰਭੂ  
ਦੀਆਂ ਬਰਕਤਾਂ ਉਤਰਦੀਆਂ ਹਨ ਅਤੇ ਪ੍ਰਭੂ ਦੇ ਹੱਥੋਂ ਸਾਫ਼  
ਕੀਤੇ ਜਾਂਦੇ ਹਨ । ਮੈਂ ਉਹਨਾਂ ਲੋਕਾਂ ਨੂੰ ਸਰਾਰਤੀ ਤੇ ਨੀਚ  
ਸਮਝਦਾ ਹਾਂ, ਜੋ ਅਜਿਹੇ ਬਰਕਤਾਂ ਵਾਲੇ ਮਹਾਂ ਪੁਰਖਾਂ ਦਾ  
ਨਿਰਾਦਰ ਕਰਦੇ ਹਨ ।”

(ਤਬਲੀਗ਼ਿ ਰਿਸਾਲਤ, ਜਿਲਦ ੪)

ਸ੍ਰੀ ਮਿਰਜ਼ਾ ਗਲਾਮ ਅਹਿਮਦ ਜੀ ਮਹਾਰਾਜ ਨੇ ਸ੍ਰੀ ਗੁਰੂ ਨਾਨਕ ਜੀ  
ਦੇ ਵਿਰੁਧ ਲਾਏ ਗਏ ਦੋਸ਼ਾਂ ਦਾ ਉੱਤਰ ਦੇਣ ਅਤੇ ਆਪ ਜੀ ਦੀ ਮਹਾਨ ਰੂਹਾਨੀ  
ਸ਼ਾਨ ਨੂੰ ਪਰਗਟਾਉਣ ਲਈ ਵਿਸ਼ੇਸ਼ ਤੌਰ ਤੇ ‘ਸਤਿ ਬਚਨ’ ਨਾਂ ਦੀ ਇਕ ਪੁਸਤਕ

---

ਐਂਪ੍ਰੋਫ਼ੋਸਰ ਕਰਤਾਰ ਸਿੰਘ ਜੀ ਐਮ. ਏ. ਲਿਖਦੇ ਹਨ, ਕਿ ਗੁਰੂ  
ਨਾਨਕ ਜੀ ਨੇ ਆਪ ਵੀ ਬਗ਼ਦਾਦ ਦੇ ਲੋਕਾਂ ਸਾਹਮਣੇ ਇਸਲਾਮ ਨਾਲ ਤੋਹੀਦ  
ਬਾਰੇ ਆਪਣੀ ਸਾਝ ਪਰਗਟ ਕੀਤੀ ਸੀ ਅਤੇ ਫ਼ਰਮਾਇਆ ਸੀ ਕਿ :—

“ਕੇਵਲ ਇਸ ਕਰਕੇ ਕਿ ਮੈਂ ਉਸ ਇੱਕੋ ਇਕ ਦਾ ਉਪਾ-  
ਸਕ ਹਾਂ, ਜਿਸ ਜਿਹਾ ਤੇ ਜਿਸ ਜਿੰਡਾ ਹੋਰ ਕੋਈ ਨਹੀਂ । ਉਸ ਇਕ  
ਦੇ ਨਾਲ ਕਿਸੇ ਦੂਜੇ ਨੂੰ ਰਲਾਉਣ ਨਾਹ ਕਰਨ ਕਰਕੇ ਮੈਂ ਮੁਸਲਮਾਨ  
ਕਹਾਉਣ ਵਾਲਿਆ ਨਾਲੋਂ, ਇਸਲਾਮ ਦੀ ਨਿਰੋਲ ਵਹਿਦਾਨੀਅਤ  
(ਇਕ ਦੀ ਪੂਜਾ) ਦੇ ਵਧੇਰੇ ਨੇੜੇ ਹਾਂ ।”

(ਜੀਵਨ ਕਥਾ ਗੁਰੂ ਨਾਨਕ ਜੀ, ਪੰਨਾ ੩੨੨)



ਵੀ ਲਿਖੀ ਹੈ । ਜਿਸ ਵਿਚ ਆਪ ਜੀ ਨੇ ਵਿਸ਼ੇਸ਼ ਤੌਰ ਤੇ 'ਸਤਿਆਰਥ ਪ੍ਰਕਾਸ਼'  
(ਰਚਿਤ ਸੁਆਮੀ ਦਇਆਨੰਦ) ਵਿਚ ਸ੍ਰੀ ਗੁਰੂ ਨਾਨਕ ਤੇ ਲਾਏ ਗਏ ਦੋਸ਼ਾਂ ਦਾ  
ਖੰਡਣ ਕੀਤਾ ਹੈ । ਇਸ ਤੋਂ ਛੁੱਟ ਸ੍ਰੀ ਗੁਰੂ ਨਾਨਕ ਜੀ ਦੇ ਪ੍ਰਭੂ ਪ੍ਰੇਮ ਅਤੇ ਆਪ  
ਦੀ ਉੱਚੀ ਗੁਹਾਨੀ ਸ਼ਾਨ ਤੇ ਇਕ ਲੰਮੀ ਕਵਿਤਾ ਵੀ ਲਿਖੀ ਹੈ ।

ਇਸ ਤਰ੍ਹਾਂ ਦੀ ਪਵਿੱਤਰ ਸਿੱਖਿਆ ਰਾਹੀਂ ਹਜ਼ਰਤ ਮਿਰਜ਼ਾ ਗਲਾਮ  
ਅਹਿਮਦ ਜੀ ਮਹਾਰਾਜ਼ ਨੇ ਸਾਰੇ ਹੀ ਅਹਿਮਦੀ ਮੁਸਲਮਾਨਾਂ ਨੂੰ ਗੁਰੂ ਨਾਨਕ ਜੀ  
ਨੂੰ ਪਿਆਰਨ ਤੇ ਸਤਿਕਾਰਨ ਦਾ ਉਪਦੇਸ਼ ਦਿੱਤਾ ਹੈ ਤੇ ਸਾਰੇ ਜੰਗ ਵਿਚ  
ਵਿਚਰ ਰਹੇ ਅਮਰੀਕਨ, ਅਫ਼ਹੀਕਨ, ਯੂਰਪੀਅਨ, ਏਸ਼ੀਅਨ ਤੇ ਟਾਪੂਆ ਦੇ  
ਵਸਨੀਕ ਅਹਿਮਦੀ ਮੁਸਲਮਾਨ, ਸ੍ਰੀ ਗੁਰੂ ਨਾਨਕ ਜੀ ਨੂੰ ਆਪਣਾ ਪਿਆਰਾ  
ਬਜ਼ੁਰਗ ਸਮਝ ਕੇ ਦਿਲੋਂ ਸਤਿਕਾਰਦੇ ਹਨ ॥

---

ੴ "ਅਹਿਮਦੀ ਫਿਰਕੇ ਵਿਚ ਉਹ ਮੁਸਲਮਾਨ ਹਨ । ਜਿਨ੍ਹਾਂ ਦਾ  
ਕੇਂਦਰ ਕਾਦੀਆਨ (ਪੂਰਬੀ ਪੰਜਾਬ) ਹੈ । ਇਹ ਮੁਸਲਮਾਨ ਜਿੱਥੇ  
ਹਜ਼ਰਤ ਮੁਹੰਮਦ ਸਾਹਿਬ ਤੇ ਕੁਰਾਨ ਸਰੀਫ ਦੀ ਤਾਲੀਮ ਨੂੰ ਮੰਨਦੇ  
ਹਨ; ਉਥੇ ਦੂਜੇ ਮਜ਼ਹਬਾਂ ਤੇ ਫਿਰਕਿਆਂ ਦੇ ਬੰਦਿਆਂ ਨੂੰ ਵੀ ਰੱਬ ਦਾ  
ਰੂਪ ਹੀ ਸਮਝਦੇ ਹਨ.....ਏਹਨਾਂ ਵਿਚ ਗੁਰੂ ਨਾਨਕ ਸਾਹਿਬ ਤੇ  
ਗੁਰੂ ਗ੍ਰੰਥ ਸਾਹਿਬ ਦੀ ਵੀ ਵੱਡੀ ਮਾਨਤਾ ਹੈ ।"

(ਅਖਬਾਰ ਕੌਮੀ ਸੰਦੇਸ਼, ਫਗਵਾੜਾ, ੧੨ ਅਗਸਤ ੧੯੫੨)

## ਇਤਿਹਾਸਕ ਘਟਨਾਵਾਂ ਬਾਰੇ ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਦੀ ਅਗਵਾਈ

ਸਿੱਖਾਂ ਤੇ ਮਸਲਮਾਨਾਂ ਨੂੰ ਇਕ ਦੂਜੇ ਦੇ ਨੇੜੇ ਲਿਆਉਣ ਲਈ ਵੀ ਆਪ ਨੇ ਤੇ ਆਪ ਦੇ ਸੰਚਾਲੀਆਂ ਨੇ ਵੱਡੀਆਂ ਘਾਲਾ ਘਾਲੀਆਂ ਹਨ ਤੇ ਹੁਣ ਤਕ ਏਹਨਾਂ ਦੋਹਾਂ ਜਾਤੀਆਂ ਨੂੰ ਏਕੇ ਦੀ ਲੜੀ ਵਿਚ ਪ੍ਰੋਣ ਲਈ ਚੱਖੀਆਂ ਪੁਸਤਕਾਂ ਪ੍ਰਕਾਸ਼ਤ ਕੀਤੀਆਂ ਹਨ । ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਨੇ ਓਹਨਾਂ ਇਤਿਹਾਸਕ ਜਾਂ ਮਿਥਿਹਾਸਕ ਘਟਨਾਵਾਂ ਬਾਰੇ, ਜੋ ਸਦਾ ਸਿੱਖ-ਮੁਸਲਿਮ ਅਨੇਕਤਾ ਵਧਾਉਣ ਦਾ ਕਾਰਣ ਬਣਦੀਆਂ ਰਹੀਆਂ ਹਨ, ਅਸੂਲੀ ਤੌਰ ਤੇ ਇਹ ਅਗਵਾਈ ਕੀਤੀ ਹੈ ਕਿ :—

“ਅਸੀਂ ਇਹ ਗੱਲ ਵੱਡੇ ਸ਼ੌਕ ਨਾਲ ਲਿਖਦੇ ਹਾਂ ਕਿ ਇਸਲਾਮੀ ਬਾਦਸ਼ਾਹਾਂ ਦੇ ਸਮੇਂ ਸਿੱਖ ਸੱਜਣਾਂ ਨਾਲ ਇਸਲਾਮੀ ਹਕੂਮਤ ਦੇ ਕੁਝ ਝਗੜੇ ਵੀ ਹੋਏ, ਜਾਂ ਲੜਾਈਆਂ ਵੀ ਹੋਈਆਂ.....ਇਤਿਹਾਸ ਸਾਖੀ ਹੈ ਕਿ ਹਰੇਕ ਜਾਤੀ ਵਿਚੋਂ ਅਜੇਹੀਆਂ ਉਦਾਹਰਣਾਂ ਮਿਲ ਜਾਂਦੀਆਂ ਹਨ ਕਿ ਰਾਜ ਤੇ ਬਾਦਸ਼ਾਹੀ ਵਾਸਤੇ ਭਰਾ ਨੇ ਭਰਾ ਨੂੰ ਅਤੇ ਪੁੱਤਰ ਨੇ ਪਿਤਾ ਨੂੰ ਤੇ ਪਿਤਾ ਨੇ ਪੁੱਤਰ ਨੂੰ ਕਤਲ ਕਰ ਦਿੱਤਾ.....ਹਰੇਕ ਫਰੀਕ ਦੇ ਨੇਕ ਦਿਲ ਤੇ ਭਲੇ ਪੁਰਖਾਂ ਨੂੰ ਇਹ ਚਾਹੀਦਾ ਹੈ ਕਿ ਉਹ ਖੁਦਸ਼ਰਜ਼ ਬਾਦਸ਼ਾਹਾਂ ਤੇ ਰਾਜਿਆਂ ਨੂੰ ਵਿਚਾਲੇ

ਲਿਆ ਕੇ ਐਵੇਂ ਹੀ ਓਹਨਾਂ ਦੀ ਈਰਖਾ ਤੋਂ ਜੋ ਕੇਵਲ  
ਮਨੋਕਾਮਨਾਵਾਂ ਦੀ ਪੂਰਤੀ ਲਈ ਸੀ, ਕੋਈ ਹਿੱਸਾ ਨਾ ਲੈਣ,  
ਉਹ ਇਕ ਜਾਤੀ ਸੀ, ਜੋ ਬੀਤ ਗਈ, ਓਹਨਾਂ ਦੀਆਂ  
ਕਰਨੀਆਂ ਓਹ ਆਪ ਹੀ ਭਰਣਗੇ ਤੇ ਸਾਨੂੰ ਆਪਣੀਆਂ  
ਕਰਨੀਆਂ ਭਰਨੀਆਂ ਪੈਣਗੀਆਂ। ਸਾਨੂੰ ਚਾਹੀਦਾ ਹੈ ਕਿ  
ਅਸੀਂ ਓਹਨਾਂ ਦੇ ਕੰਡੇ ਆਪਣੇ ਰਾਹ ਵਿਚ ਨਾ ਬੀਜੀਏ ਤੇ  
ਆਪਣੇ ਮਨਾਂ ਨੂੰ ਕੇਵਲ ਇਸ ਲਈ ਖਰਾਬ ਨਾ ਕਰੀਏ ਕਿ  
ਸਾਥੋਂ ਪਹਿਲਾਂ ਸਾਡੀ ਜਾਤੀ ਦੇ ਕੁਝ ਲੋਕ ਅਜੇਹਾ ਕਰ  
ਚੁਕੇ ਹਨ\* ।

(ਸਤਿ ਬਚਨ, ਪੰਨਾ ੧੦੬)

## ਏਕਤਾ ਬਾਰੇ ਅਸਲੀ ਪ੍ਰੋਗਰਾਮ

ਹਜਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਨੇ ਹਿੰਦੂ-ਸਿੱਖ ਮੁਸਲਿਮ  
ਏਕਤਾ ਬਾਰੇ ਜੋ ਸੁਝਾ ਪੇਸ਼ ਕੀਤੇ ਹਨ, ਉਹ ਕੇਵਲ ਕਬਨੀ ਹੀ ਨਹੀਂ ਹਨ;  
ਸਗੋਂ ਅਹਿਮਦੀ ਮੁਸਲਮਾਨ ਓਹਨਾਂ ਨੂੰ ਵਰਤੋਂ ਵਿਚ ਲਿਆਉਣ ਲਈ ਵੀ ਸਦਾ  
ਤਤਪਰ ਰਹਿੰਦੇ ਹਨ। ਜਮਾਤ ਅਹਿਮਦੀਆ ਵਲੋਂ ਹਰ ਸਾਲ “ਯੋਮਿ  
ਪੇਸਵਾਯਾਨਿ ਮਜ਼ਹਬ” ਦੇ ਨਾਂ ਤੇ ਇਕ ਦਿਨ ਵੱਡੇ ਉਤਸ਼ਾਹ ਨਾਲ ਮਨਾਇਆ

“ਉਹ ਇਤਿਹਾਸ ਨਾ ਪੜ੍ਹੋ ਜਿਹੜਾ ਤੁਹਾਡੇ ਦਿਲ ਵਿਚ  
ਦੂਜਿਆ ਲਈ ਘ੍ਰਿਣਾ ਪੈਦਾ ਕਰਦਾ ਹੈ, ਉਹ ਯਾਦਾਂ ਭੁੱਲਾ ਦਿਉ,  
ਕਹਾਣੀਆਂ ਵਿਸਾਰ ਦਿਉ, ਜਿਹੜੀਆਂ ਦੁਸਮਣੀਆਂ ਨੂੰ ਸਜਰੀਆਂ  
ਰਖਦੀਆਂ ਹਨ, ਜਿਹੜੀਆਂ ਤੁਹਾਡੇ ਗੁਆਢੀਆਂ ਨੂੰ ਤੁਹਾਡਾ ਦੁਸ਼ਮਣ  
ਬਣਾਉਂਦੀਆਂ ਹਨ।”

(ਪ੍ਰੀਤ ਲੜੀ, ਅਗਸਤ ੧੯੩੭)



ਜਾਂਦਾ ਹੈ । ਇਸ ਦਿਨ ਥਾਂ ਥਾਂ ਜਲਸੇ ਕਰ ਕੇ ਸਾਰੇ ਜੱਗ ਦੀਆਂ ਅੱਡ ਅੱਡ ਜਾਤੀਆਂ ਤੇ ਵੱਖ ਵੱਖ ਧਰਮਾਂ ਦੇ ਸਰਬਤ ਪੈਗੰਬਰਾਂ, ਅਵਤਾਰਾਂ ਤੇ ਗੁਰੂਆਂ ਦੀ ਸੁਭ ਸਿੱਖਿਆ ਤੇ ਪਵਿੱਤਰ ਜੀਵਨ ਬਾਰੇ ਭਾਸ਼ਨ ਦਿੱਤੇ ਜਾਂਦੇ ਹਨ ਅਤੇ ਇਸ ਤਰ੍ਹਾਂ ਓਹਨਾਂ ਦੀ ਯਾਦ ਤਾਜ਼ਾ ਕੀਤੀ ਜਾਂਦੀ ਹੈ ।

ਇਥੇ ਇਹ ਦਸ ਦੇਣਾ ਵੀ ਜ਼ਰੂਰੀ ਹੈ, ਕਿ ਸਿੱਖ ਜਾਤੀ ਆਪਣੀ ਬਹਾਦਰੀ, ਮਿਹਨਤ ਅਤੇ ਆਰਥਕ ਵਿਸ਼ਾਲਤਾ ਦੇ ਹੋਦਿਆਂ ਹੋਇਆਂ ਵੀ ਭਾਰਤ ਤੋਂ ਬਾਹਰ ਦੂਜਿਆਂ ਦੇਸ਼ਾਂ ਵਿਚ ਆਪਣੇ ਸਫਲ ਪ੍ਰਚਾਰਕ ਮਿਸ਼ਨ ਸਥਾਪਤ ਕਰਕੇ ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੇ ਨਾਂ ਤੇ ਉੱਚ ਰੂਹਾਨੀ ਬਜ਼ੁਰਗੀ ਨੂੰ ਪੂਰੀ ਸ਼ਾਨ ਨਾਲ ਨਹੀਂ ਫੈਲਾ ਸਕੀ, ਪਰ ਇਹ ਘਾਟ ਜਮਾਤ ਅਹਿਮਦੀਆ ਦੇ ਪ੍ਰਚਾਰਕਾਂ, ਅਖਬਾਰਾਂ ਅਤੇ ਪੁਸਤਕਾਂ ਰਾਹੀਂ ਸਾਰੇ ਸੰਸਾਰ ਵਿਚ ਪੂਰੀ ਹੋ ਰਹੀ ਹੈ । ਜਿਵੇਂ ਜਿਵੇਂ ਅਹਿਮਦੀਆ ਜਮਾਤ ਸੰਸਾਰ ਵਿਚ ਫੈਲ ਰਹੀ ਹੈ, ਤਿਵੇਂ ਤਿਵੇਂ ਸ੍ਰੀ ਗੁਰੂ ਨਾਨਕ ਸਾਹਿਬ ਦੀ ਮਹਾਨ ਰੂਹਾਨੀ ਸ਼ਾਨ ਅਤੇ ਬਜ਼ੁਰਗੀ ਦਾ ਘੇਰਾ ਵੀ ਵਿਸ਼ਾਲ ਹੋਦਾ ਜਾ ਰਿਹਾ ਹੈ । ਪ੍ਰਭੂ ਅੱਗੇ ਸਾਡੀ ਇਹ ਅਰਦਾਸ ਹੈ ਕਿ ਉਹ ਇਸ ਮਹਾਨ ਰੂਹਾਨੀ ਵਿਅਕਤੀ ਦੀ ਸ਼ਾਨ ਨੂੰ ਹਰ ਦਮ ਉਚੇਰਾ ਕਰਦਾ ਰਹੇ

ਦੇਸ਼ ਦੀ ਵੰਡ ਤੋਂ ਮਗਰੋਂ ਵੀ ਕਾਦੀਆਨ ਅਤੇ ਭਾਰਤ ਦੇ ਦੂਜੇ ਇਲਾਕਿਆਂ ਵਿਚ ਇਹ ਜਲਸੇ ਹਰ ਸਾਲ ਬਾਕਾਇਦਾ ਕੀਤੇ ਜਾ ਰਹੇ ਹਨ ਅਤੇ ਸਾਨੂੰ ਖੁਸ਼ੀ ਹੈ ਕਿ ਏਹਨਾਂ ਪ੍ਰੇਮ ਮਈ ਤੇ ਸ਼ਾਂਤ ਮਈ ਜਲਸਿਆਂ ਵਿਚ ਸਿੱਖ ਵਿਦਵਾਨ ਵੀ ਚੋਖੀ ਦਿਲਚਸਪੀ ਲੈਂਦੇ ਹਨ; ਜਿਹਾ ਕਿ ਕਾਦੀਆਨ ਦੇ ਜਲਸਿਆਂ ਵਿਚ ਪ੍ਰਿੰਸੀਪਲ ਧਰਮ ਅਨੰਤ ਸਿੰਘ ਜੀ ਮਿਸ਼ਨਰੀ ਕਾਲਜ ਅੰਮ੍ਰਿਤਸਰ, ਸਰਦਾਰ ਗੁਰਬਚਨ ਸਿੰਘ ਸਾਹਿਬ ਬਾਜਵਾ ਵਜ਼ੀਰ ਪੰਜਾਬ, ਗਿਆਨੀ ਲਾਭ ਸਿੰਘ ਜੀ 'ਫਖਰ' ਆਦਿਕ ਪ੍ਰਸਿੱਧ ਵਿਅਕਤੀਆਂ ਅਤੇ ਹੋਰ ਵੀ ਕਈ ਪ੍ਰਸਿੱਧ ਸਿੱਖ ਸੱਜਣ ਹਿੱਸਾ ਲੈ ਚੁਕੇ ਹਨ ।

ਇਸੇ ਤਰ੍ਹਾਂ ਸਿੱਖ ਜਨਤਾ ਵਲੋਂ ਜਦ ਗੁਰਦੁਆਰਾ ਪੰਜਾ ਸਾਹਿਬ ਦੀ ਸੇਵਾ ਅਰੰਭ ਕੀਤੀ ਗਈ ਸੀ ਤਾਂ ਜਮਾਤ ਅਹਿਮਦੀਆ ਵਲੋਂ ਇਸ ਪਵਿੱਤਰ

ਧਾਮ ਦੀ ਸੇਵਾ ਲਈ ਪੰਜ ਸੌ ਦਮੜੇ ਅਰਦਾਸ ਕਰਾਏ ਗਏ ਸਨ\* । ਇਸ ਤੋਂ ਛੁੱਟ ਜਦ ਤਖਤ ਸ੍ਰੀ ਪਟਨਾ ਸਾਹਿਬ ਦੀ ਸੇਵਾ ਦਾ ਸਮਾ ਆਇਆ, ਤਾਂ ਉਦੋਂ ਵੀ ਜਮਾਤ ਅਹਿਮਦੀਆ ਵਲੋਂ ਪੰਜ ਸੌ ਰੁਪਈਏ ਭੇਟਾ ਕੀਤੇ ਗਏ ਸਨ । ਪਿੱਛੇ ਜਿਹੇ ਗੁਰਦੁਆਰਾ ਬੜੀ ਸਾਹਿਬ ਦੀ ਸੇਵਾ ਲਈ ਵੀ ਦੋ ਹਜ਼ਾਰ ਇੱਟਾਂ ਅਹਿਮਦੀਆਂ ਵਲੋਂ ਭੇਟਾ ਕੀਤੀਆਂ ਗਈਆਂ ਸਨ ।

ਇਸੇ ਤਰ੍ਹਾਂ ਸਮੇਂ ਸਮੇਂ ਕਾਦੀਆਨ ਦੇ ਸਿੰਘ ਸਭਾ ਦੇ ਲੰਗਰਾਂ ਲਈ ਵੀ ਮਾਇਆ ਅਰਦਾਸ ਕਰਾਈ ਜਾਂਦੀ ਰਹੀ ਹੈ । ਜਮਾਤ ਅਹਿਮਦੀਆ ਦਾ ਇਹ ਵਰਤਾਰਾ ਸਿੱਖ-ਮੁਸਲਿਮ ਏਕਤਾ ਲਈ ਵੱਡੀ ਮਹਾਨਤਾ ਰਖਦਾ ਹੈ ।

---

\* “ਖਲੀਫਾ ਕਾਦੀਆਨ ਨੇ ਪੰਜ ਸੌ ਰੁਪਈਏ ਗੁਰਦੁਆਰਾ ਸ੍ਰੀ ਪੰਜਾ ਸਾਹਿਬ ਦੀ ਇਮਾਰਤ ਵਾਸਤੇ ਦਿੱਤੇ ਸਨ ।”

(ਸ਼ੇਰਿ ਪੰਜਾਬ, ੩ ਮਾਰਚ ੧੯੩੫)

† “ਮਿਰਜ਼ਾ ਬਸੀਰੁੱਦੀਨ ਮਹਿਮੂਦ ਅਹਿਮਦ ਜੀ ਖਲੀਫਾਤੁਲ ਮਸੀਹ ਕਾਦੀਆਨ ਵਲੋਂ.....ਸ੍ਰੀ ਗੁਰੂ ਗੋਬਿੰਦ ਸਿੰਘ ਦੀ ਦੇ ਜਨਮ ਅਸਥਾਨ ਤਖਤ ਸ੍ਰੀ ਪਟਨਾ ਸਾਹਿਬ ਦੀ ਇਮਾਰਤ ਵਾਸਤੇ ਪੰਜ ਸੌ ਰੁਪਈਏ ਚੰਦਾ ਭੇਟ ਕੀਤਾ ਗਿਆ ।”

(ਸ਼ੇਰਿ ਪੰਜਾਬ, ੨੩ ਮਾਰਚ ੧੯੫੮)

‡ “ਜਮਾਤ ਅਹਿਮਦੀਆ ਕਾਦੀਆਨ ਵਲੋਂ ਗੁਰਦੁਆਰਾ ਬੜੀ ਸਾਹਿਬ ਵਾਸਤੇ ਦੋ ਹਜ਼ਾਰ ਇੱਟਾਂ ਭੇਟਾ ਕੀਤੀਆਂ ਗਈਆਂ ।”

(ਸ਼ੇਰਿ ਪੰਜਾਬ, ੨੩ ਮਾਰਚ ੧੯੫੮)

## ੧੯੪੭ ਦੀ ਮਾਰ ਧਾੜ ਸਮੇਂ ਅਹਿਮਦੀਆਂ ਦਾ ਨਮੂਨਾ

ਜਦ ਸਾਡਾ ਦੇਸ਼ ਭਾਰਤ ਆਜ਼ਾਦ ਹੋਇਆ ਸੀ ਤੇ ਪਾਕਿਸਤਾਨ ਹੋਂਦ ਵਿਚ ਆਇਆ ਸੀ, ਤਾਂ ਹਿੰਦੂਆਂ, ਸਿੱਖਾਂ ਤੇ ਮੁਸਲਮਾਨਾਂ ਨੇ ਇਕ ਦੂਜੇ ਦਾ ਅੱਨ੍ਹੇਵਾਹ ਘਾਤ ਕੀਤਾ ਸੀ ਤੇ ਕਈ ਵੱਡੇ ਵੱਡੇ ਨੇਤਾ ਵੀ ਇਸ ਬਾਰੇ ਹੱਲਾ-ਸ਼ੇਰੀਆਂ ਦਿੰਦੇ ਰਹੇ ਸਨ। ਪਰ ਅਹਿਮਦੀ ਮੁਸਲਮਾਨਾਂ ਨੇ ਕਿਸੇ ਥਾਂ ਵੀ ਕਿਸੇ ਅਨਾਥ ਦੀ ਰਤ ਵਿਚ ਆਪਣੇ ਹੱਥ ਨਹੀਂ ਰੰਗੇ ਸਨ। ਜਮਾਤ ਅਹਿਮਦੀਆਂ ਨੇ ਆਪਣੇ ਆਗੂ ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਦੀ ਇਹ ਸੁਭ ਸਿੱਖਿਆ ਸਦਾ ਹੀ ਮੁਖ ਰਖਣ ਦਾ ਪੂਰਾ ਪੂਰਾ ਜਤਨ ਕੀਤਾ ਹੈ :—

“ਸਾਡਾ ਇਹ ਆਸੂਲ ਹੈ ਕਿ ਪ੍ਰਾਣੀ ਮਾਤਰ ਨਾਲ ਪਿਆਰ ਕਰੋ। ਜੇ ਕੋਈ ਸੱਜਣ ਆਪਣੇ ਗੁਆਢੀ ਹਿੰਦੂ ਵਲ ਵੇਖਦਾ ਹੈ ਕਿ ਉਸ ਦੇ ਘਰ ਨੂੰ ਅੱਗ ਲੱਗੀ ਹੋਈ ਹੈ ਅਤੇ ਉਹ ਅੱਗ ਬੁਝਾਉਣ ਵਿਚ ਸਹਾਇਤਾ ਨਹੀਂ ਕਰਦਾ, ਤਾਂ ਮੈਂ ਸੱਚ ਕਹਿੰਦਾ ਹਾਂ ਕਿ ਉਸ ਦਾ ਮੇਰੇ ਨਾਲ ਕੋਈ ਵਾਸਤਾ ਨਹੀਂ। ਜੇ ਕੋਈ ਸੱਜਣ ਮੇਰੇ ਮੇਚਾਲੀਆਂ ਵਿਚੋਂ ਇਹ ਵੇਖਦਾ ਹੈ ਕਿ ਕਿਸੇ ਈਸ਼ ਦੀ ਨੂੰ ਕਤਲ ਕੀਤਾ ਜਾ ਰਿਹਾ ਹੈ ਅਤੇ ਉਸ ਦੇ ਛੁਡਾਉਣ ਲਈ ਸਹਾਇਤਾ ਨਹੀਂ ਦਿੰਦਾ, ਤਾਂ ਮੈਂ ਇਹ ਸਪਸ਼ਟ ਤੌਰ ਤੇ ਕਹਿੰਦਾ ਹਾਂ ਕਿ ਉਹ ਸਾਡਾ ਸੰਗੀ ਸਾਥੀ ਨਹੀਂ ਹੈ।”

(ਸਿਰਾਜ਼-ਮੁਨੀਰ, ਪੰਨਾ ੨੪)



## ਅਹਿਮਦੀਆਂ ਵਲੋਂ ਧਰਮ ਗ੍ਰੰਥਾਂ ਦੀ ਸੰਭਾਲ

੧੯੪੭ ਦੀ ਜੁਗ-ਰਾਜਦੀ ਸਮੇਂ ਧਰਮ ਪੁਸਤਕਾਂ ਦੀ ਵੀ ਵੱਡੀ ਖੁਲ੍ਹ ਦਿਲੀ ਨਾਲ ਨਿਰਾਦਰੀ ਕੀਤੀ ਗਈ ਸੀ। ਤੇ :—

ਵਿਚ ਕੁਰਾਨ ਦੇ ਝਟਕਾ ਵਿਕਦਾ ਗ੍ਰੰਥਾ ਵਿਚ ਹਲਾਲ।

ਦਾ ਵਰਤਾਰਾ ਕਈ ਥਾਈਂ ਵਰਤ ਰਿਹਾ ਸੀ, ਉਦੋਂ ਜਮਾਤ ਅਹਿਮਦੀਆ ਦੇ ਇਮਾਮ ਹਜ਼ਰਤ ਮਿਰਜ਼ਾ ਬਸੀਰੁੱਦੀਨ ਮਹਿਮੂਦ ਅਹਿਮਦ ਜੀ ਮਹਾਰਾਜ ਨੇ ਸਾਰੇ ਹੀ ਅਹਿਮਦੀਆ ਨੂੰ ਇਹ ਹਦਾਇਤ ਕੀਤੀ ਸੀ ਕਿ ਉਹ ਹਰੇਕ ਧਰਮ ਪੁਸਤਕ ਦੀ ਸੇਵਾ ਸੰਭਾਲ ਕਰਨ। ਉਨ੍ਹਾਂ ਦੀ ਇਸ ਆਗਿਆ ਅਨੁਸਾਰ ਸਾਰੇ ਹੀ ਅਹਿਮਦੀਆਂ ਨੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀਆਂ ਕਈ ਪਾਵਨ ਬੀੜਾਂ ਦੀ ਸੰਭਾਲ ਕੀਤੀ ਸੀ ਤੇ ਉਹਨਾਂ ਨੂੰ ਵੱਡੇ ਸਤਿਕਾਰ ਨਾਲ ਪਾਕਿਸਤਾਨ ਤੋਂ ਭਾਰਤ ਭਿਜਵਾਇਆ ਸੀ। ਇਕ ਵਾਰ ਤਾਂ ਪਾਕਿਸਤਾਨ ਤੋਂ ਕਾਦੀਆਨ ਆਇਆ ਅਹਿਮਦੀਆਂ ਦਾ ਜੱਥਾ ਆਪਣੇ ਭਾਰਤੀ ਸਿੱਖ ਭਰਾਵਾਂ ਲਈ ਸ੍ਰੀ ਨਨਕਾਣਾ ਸਾਹਿਬ ਦੀ ਧੂੜੀ ਤੇ ਜਲ ਸਾਹਿਬ ਵੀ ਲਿਆਇਆ ਸੀ। ਇਸ ਸੰਬੰਧ ਵਿਚ ਗਿਆਨੀ ਲਾਭ ਸਿੰਘ ਜੀ 'ਫਖਰ' ਜਮਾਤ ਅਹਿਮਦੀਆ ਦੇ ਉਕਤ ਪਰੇਮ-ਭਰੇ ਵਰਤ ਉਥੇ ਆਪਣੇ ਵਿਚਾਰ ਇਉਂ ਪਰਗਟ ਕਰਦੇ ਹਨ :—

“ਸਾਨੂੰ ਖੁਸ਼ੀ ਹੈ ਕਿ ਇਸ ਸਮੇਂ ਜਮਾਤ ਅਹਿਮਦੀਆ ਕਾਦੀਆਨ ਦੇ ਪਤਿਵੰਤੇ ਸੱਜਣ, ਇਹਨਾਂ ਸੰਬੰਧਾਂ ਨੂੰ (ਰਾਇ ਬੁਲਾਰ ਤੇ ਸ੍ਰੀ ਗੁਰੂ ਨਾਨਕ) ਪੱਕਾ ਕਰਨ ਲਈ ਲਗਾਤਾਰ ਸਿੱਖ ਸੱਜਣਾਂ ਨਾਲ ਹਮਦਰਦੀ ਅਤੇ ਮਿਲ ਵਰਤਣ ਦਾ ਵਰਤਾਉ ਕਰ ਰਹੇ ਹਨ। ਇਸ ਤੋਂ ਪਹਿਲਾਂ ਵੀ ਉਹਨਾਂ ਨੇ ਕਈ ਵਾਰ ਮਿਲ ਵਰਤਣ ਅਤੇ ਪ੍ਰੇਮ ਦਾ

ਹੱਥ ਵਧਾਇਆ ਹੈ। ਉਹਨਾਂ ਦੇ ਚੰਗੇ ਵਰਤਾਉ ਨਾਲ ਅਸੀਂ ਉਹਨਾਂ  
ਕੋੜੀਆਂ ਘਟਨਾਵਾਂ ਨੂੰ ਵਿਸਰਦੇ ਜਾਂਦੇ ਹਾਂ, ਜੋ ਦੇਸ਼ ਦੀ ਵੰਡ ਸਮੇਂ  
ਸਾਹਮਣੇ ਆਈਆਂ।

ਕੁਝ ਸਮਾਂ ਹੋਇਆ ਕਿ ਕੁਝ ਸਰਾਰਤੀ ਲੋਕਾਂ ਨੇ ਸਾਡੇ  
ਦਿਲਾਂ ਵਿਚ ਜਮਾਤ ਅਹਿਮਦੀਆਂ ਬਾਰੇ ਭੈੜੇ ਵਿਚਾਰ ਪੈਦਾ ਕਰਨ  
ਦਾ ਜਤਨ ਕੀਤਾ ਅਤੇ ਅਸੀਂ ਵਾਸਤਵ ਵਿਚ ਇਸ ਰਵਾਦਾਰ ਤੇ  
ਸੁਲਹ ਕੁਲ ਜਮਾਤ ਤੋਂ ਦੂਰ ਰਹੇ, ਪਰ ਹੁਣ ਸਾਨੂੰ ਜਮਾਤ ਨੂੰ  
ਨੇੜਿਓਂ ਦੇਖਣ ਅਤੇ ਇਸ ਨਾਲ ਪ੍ਰੇਮ ਵਧਾਉਣ ਤੋਂ ਪਤਾ ਲੱਗਾ ਹੈ  
ਕਿ ਇਸ ਜਮਾਤ ਦੇ ਸੱਜਣ ਉੱਚੇ ਆਚਰਣ ਵਾਲੇ ਅਤੇ ਮਨੁੱਖ ਮਾਤਰ  
ਨਾਲ ਪ੍ਰੇਮ ਕਰਨ ਵਾਲੇ ਹਨ ਅਤੇ ਉੱਚੇ ਵਿਚਾਰਾਂ ਦੇ ਮਾਲਕ ਹਨ।  
ਆਸ ਹੈ ਕਿ ਅਜਿਹੇ ਲੋਕਾਂ ਰਾਹੀਂ ਹੀ ਸਭ ਪ੍ਰੇਮ ਪੈਦਾ ਹੋਵੇਗਾ ਅਤੇ  
ਪਰਸਪਰ ਝਗੜੇ ਤੇ ਫਸਾਦ ਮਿੱਟ ਜਾਣਗੇ।”

(ਅਖਬਾਰ ਅਜੀਤ, ਜਲੰਧਰ, ੨੧ ਮਈ, ੧੯੫੩)

---

## ਮੁਸਲਮਾਨਾਂ ਵਿਚ ਪਈਆਂ ਭੁੱਲਾਂ ਦਾ ਸੁਧਾਰ

ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਨੇ ਮੁਸਲਮਾਨਾਂ ਵਿਚ ਪਈਆਂ  
ਭੁੱਲਾਂ ਦਾ ਵੀ ਸੁਧਾਰ ਕੀਤਾ ਤੇ ਉਹਨਾਂ ਨੂੰ ਇਸਲਾਮ ਦੀ ਅਸਲ ਸਿੱਖਿਆ ਤੋਂ  
ਜਾਣੂ ਕਰਾਇਆ। ਆਪ ਨੇ ਇਹ ਗੱਲ ਵੱਡੇ ਧੜੱਲੇ ਨਾਲ ਪ੍ਰਚਾਰੀ ਕਿ ਕਿਸੇ  
ਵੀ ਪ੍ਰਾਣੀ ਨੂੰ ਧੱਕੇ ਨਾਲ ਕੋਈ ਧਰਮ ਮਨਾਉਣਾ ਜਾਂ ਕਿਸੇ ਧਰਮ ਨੂੰ ਧਾਰਨ  
ਕਰਨ ਤੋਂ ਰੋਕਣਾ ਇਸਲਾਮ ਧਰਮ ਦੀ ਸਿੱਖਿਆ ਦੇ ਉੱਕਾ ਹੀ ਉਲਟ ਹੈ।

ਹਰੇਕ ਪ੍ਰਾਣੀ ਨੂੰ ਧਰਮ ਦੇ ਮਾਮਲੇ ਵਿਚ ਪੂਰਨ ਆਜ਼ਾਦੀ ਤੇ ਖੁਲ੍ਹ ਹੈ। ਉਹ ਆਜ਼ਾਦੀ ਨਾਲ ਆਪਣੇ ਮਨ ਪਸੰਦ ਧਰਮ ਦੀ ਚੋਣ ਕਰ ਸਕਦਾ ਹੈ। ਇਸ ਜਿਲਸਿਲੇ ਵਿਚ ਆਪ ਨੇ ਈਸ਼੍ਵਰੀ ਗਿਆਨ ਦੇ ਆਧਾਰ ਤੇ ਅੱਜ ਕਲ ਦੇ ਅਨੇਕਾਂ ਮੁਸਲਮਾਨਾਂ ਦੇ ਇਸ ਨਿਸਚੇ ਦਾ ਵੀ ਖੰਡਣ ਕੀਤਾ ਕਿ ਕੋਈ ਅਜਿਹਾ 'ਇਸਾਮ ਮਹਿਦੀ' ਜਾਂ 'ਮਸੀਹ ਮੌਊਦ' ਪਰਗਟ ਹੋਣ ਵਾਲਾ ਹੈ, ਜੋ ਇਸਲਾਮ ਧਰਮ ਦੇ ਨਾ ਮੰਨਣ ਵਾਲਿਆਂ ਨੂੰ ਕਤਲ ਕਰਦਾ ਫਿਰੇਗਾ। ਆਪ ਨੇ ਇਸ ਨਿਸਚੇ ਬਾਰੇ ਇਹ ਐਲਾਨ ਕੀਤਾ ਹੈ :—

ਐਸਾ ਗੁਮਾਂ ਕਿ ਮਹਿਦੀਏ ਖੁਨੀ ਭੀ ਆਏਗਾ।

ਐਰ ਕਾਫ਼ਰੋਂ ਕੇ ਕਤਲ ਸੇ ਦੀਂ ਕੋ ਬੜ੍ਹਾਇਗਾ।

ਐ ਗਾਫ਼ਲੋਂ ਯਿਹ ਬਾਤੋਂ ਸਰਾਸਰ ਦਰੋਂਗਾ ਹੈਂ।

ਬੁਹਤਾ ਹੈਂ, ਬੇ ਸਬੂਤ ਹੈਂ, ਐਰ ਬੇ ਫਰੋਂਗਾ ਹੈਂ।

(ਦੁੱਰਿ-ਸਮੀਨ ਉਰਦੂ, ਪੰਨਾ ੫੪)

(ਅ) ਜਹਾਦ ਬਾਰੇ ਵੀ ਮੁਸਲਮਾਨ ਵੱਡੀ ਭੁਲ ਵਿਚ ਸਨ। ਆਪ ਨੇ ਇਸ ਬਾਰੇ ਇਹ ਅਗਵਾਈ ਕੀਤੀ ਕਿ ਜਹਾਦ ਇਸਲਾਮ ਦਾ ਇਕ ਪਵਿੱਤਰ ਮਸਲਾ ਹੈ ਤੇ ਕਿਸੇ ਭਲੇ ਕਾਰਜ ਦੀ ਸਿੱਧੀ ਲਈ ਕੀਤੇ ਗਏ ਯੋਗ ਯਤਨਾਂ ਨੂੰ ਜਹਾਦ ਕਹਿੰਦੇ ਹਨ, ਭਾਵੇਂ ਉਹ ਜਤਨ ਵਿਚਾਰ ਵਟਾਦਰੇ ਤੇ ਪੂਰਨਾ ਦੁਆਰਾ ਕੀਤੇ ਜਾਣ ਤੇ ਭਾਵੇਂ ਆਪਣੀ ਹੱ ਖਿਆ ਲਈ ਸ੍ਰੀ ਸਾਹਿਬ ਸੂਤ ਕੇ। ਸ੍ਰੀ ਸਾਹਿਬ ਕੇਵਲ ਆਪਣੇ ਬਚਾਓ ਲਈ ਹੀ ਵਰਤੀ ਜਾ ਸਕਦੀ ਹੈ ਤੇ ਉਹ ਵੀ ਉਸ ਸਮੇਂ ਜਦ ਕਿ ਵਿਰੋਧੀ ਧੜਾ ਇਸਲਾਮ ਤੇ ਮੁਸਲਮਾਨਾਂ ਨੂੰ ਖਤਮ ਕਰਨ ਤੇ ਤੁਲਿਆ ਹੋਇਆ ਹੋਵੇ। ਐਵੇਂ ਅੰਨ੍ਹੇਵਾਹ ਤਲਵਾਰ ਦੀ ਵਰਤੋਂ ਜਹਾਦ ਨਹੀਂ ਹੈ। ਇਸ ਦੇ ਨਾਲ ਹੀ ਆਪ ਨੇ ਕੁਰਾਨ ਸ਼ਰੀਫ ਤੇ ਹਦੀਸਾ ਦੀ ਸਿੱ ਖਿਆ ਨੂੰ ਮੁੱਖ ਰੱਖ ਕੇ



ਇਹ ਵੀ ਦੱਸਿਆ ਕਿ ਗਿਆਨ ਦੀ ਖੜਗ ਲੈ ਕੇ ਆਪਣੇ ਮਨ ਦਾ ਸੁਧਾਰ  
ਕਰਨਾ, ਸੱਭ ਤੋਂ ਵੱਡਾ ਜਹਾਦ ਹੈ\* ।

(ੲ) ਮੁਸਲਮਾਨਾਂ ਵਿਚ ਈਸਾਈਆਂ ਦੇ ਅਸਰ ਤੋਂ ਇਹ ਮਨੌਂਤ ਵੀ  
ਆ ਗਈ ਸੀ ਕਿ ਹਜ਼ਰਤ ਈਸਾ ਜੀ ਦੇ ਹਜ਼ਾਰ ਸਾਲ ਤੋਂ ਇਸ ਪੰਜ ਭੂਤਕ  
ਸਰੀਰ ਨਾਲ ਅਕਾਸ਼ ਤੇ ਜੀਉਂਦੇ ਹਨ ਅਤੇ ਖਾਣ ਪੀਣ ਤੇ ਸਮੇਂ ਦੇ ਪ੍ਰਭਾਵ ਤੋਂ  
ਰਹਿਤ ਹਨ, ਮੁੜ ਇਸ ਜਗ ਤੇ ਪਰਗਟ ਹੋ ਕੇ ਲੋਕਾਂ ਦਾ ਸੁਧਾਰ ਕਰਨਗੇ ।  
ਆਪ ਨੇ ਈਸ਼ਵਰੀ ਗਿਆਨ ਦੇ ਆਧਾਰ ਤੇ ਮੁਸਲਮਾਨਾਂ ਦੀ ਇਸ ਮਨੌਂਤ ਨੂੰ  
ਵੀ ਇਸਲਾਮੀ ਵਿਚਾਰਾਂ ਤੇ ਸਿੱਧਾਂਤਾਂ ਦੇ ਉਲਟ ਸਿੱਧ ਕੀਤਾ ਅਤੇ ਕੁਰਾਨ ਸਰੀਫ਼  
ਦੁਆਰਾ ਇਹ ਦੱਸਿਆ ਕਿ ਹਜ਼ਰਤ ਈਸਾ ਜੀ ਆਪਣੀ ਆਧੂ ਭੋਗ ਕੇ ਦੂਜੇ  
ਸਾਰੇ ਪੈਗੰਬਰਾਂ, ਅਵਤਾਰਾਂ ਅਤੇ ਗੁਰੂਆਂ ਵਾਂਗ ਅਕਾਲ ਚਲਾਣਾ ਕਰ ਚੁੱਕੇ  
ਹਨ\* । ਆਪ ਜੀ ਨੇ ਇਹ ਵੀ ਪਰਗਟ ਕੀਤਾ ਕਿ ਹਜ਼ਰਤ ਈਸਾ ਜੀ ਮੁੜ ਇਸ  
ਜਗ ਤੇ ਨਹੀਂ ਆ ਸਕਦੇ । ਪ੍ਰਭੂ ਨੇ ਉਹਨਾਂ ਦੇ ਗੁਣ-ਸੁਭਾਉ ਤੇ ਮੈਨੂੰ ਭੇਜਿਆ  
ਹੈ । ਅਜ ਸਾਰੇ ਸਮਝਦਾਰ ਮੁਸਲਮਾਨ ਸ੍ਰੀ ਮਿਰਜ਼ਾ ਸਾਹਿਬ ਜੀ ਦੀਆਂ ਪੇਸ਼  
ਕੀਤੀਆਂ ਦਲੀਲਾਂ ਨੂੰ ਸਵੀਕਾਰ ਕਰਦਿਆਂ ਹੋਇਆ, ਹਜ਼ਰਤ ਈਸਾ ਜੀ ਦੇ  
ਅਕਾਲ ਚਲਾਣੇ ਨੂੰ ਮੰਨ ਰਹੇ ਹਨ । ਜਿਨ੍ਹਾਂ ਵਿਚ ਸਾਡੇ ਦੇਸ਼ ਦੇ ਪ੍ਰਸਿੱਧ ਨੇਤਾ  
ਮੌਲਾਨਾ ਅਬੁਲ ਕਲਾਮ ਜੀ ਆਜ਼ਾਦ ਅਤੇ ਜਗਤ ਪ੍ਰਸਿੱਧ ਕਵੀ ਡਾਕਟਰ ਇਕ-  
ਬਾਲ ਜੀ ਵੀ ਸ਼ਾਮਲ ਹਨ ।

---

\*ਗਿਆਨ ਖੜਗ ਲੈ ਮਨ ਸਿਉਂ ਲੂਭੈ

ਮਨਸਾ ਮਨਹਿ ਸਮਾਈ ਰੇ ॥

(ਮਾਰੂ ਮ: ੧)

ਜਿਤੇ ਅਉਲੀਆ ਅੰਬੀਆ ਹੋਇ ਬੀਤੇ ।

ਤਿਤਯੋ ਕਾਲ ਜੀਤਾ ਨ ਤੇ ਕਾਲ ਜੀਤੇ ।

(ਦਸਮ ਗ੍ਰੰਥ, ਪੰਨਾ ੩੭)

(ਸ) ਮੁਸਲਮਾਨ ਉਸ ਸਮੇਂ ਅਜੇਹੇ ਰਾਹੋਂ ਭੁਲੇ ਹੋਏ ਸਨ ਕਿ ਉਹਨਾਂ ਦੇ ਸਿੱਧਾਂਤ ਇਕ ਦੂਜੇ ਦੇ ਉਲਟ ਸਨ। ਇਕ ਪਾਸੇ ਤਾਂ ਉਹ ਇਹ ਮੰਨਦੇ ਸਨ ਕਿ ਹਜ਼ਰਤ ਈਸਾ ਜੀ ਜੋ ਇਸਰਾਈਲ ਕੁਲ ਦੇ ਸੁਧਾਰ ਲਈ ਰਬ ਦੇ ਨਬੀ ਤੇ ਰਸੂਲ ਸਨ, ਮੁੜ ਸਾਰੇ ਜਗ ਦੇ ਸੁਧਾਰ ਲਈ ਆਉਣਗੇ ਅਤੇ ਦੂਜੇ ਪਾਸੇ ਉਹ ਇਹ ਵੀਚਾਰ ਵੀ ਰਖਦੇ ਸਨ ਕਿ ਇਸਲਾਮ ਦੇ ਪੈਗੰਬਰ ਹਜ਼ਰਤ ਮੁਹੰਮਦ ਸਾਹਿਬ ਜੀ ਮਹਾਰਾਜ ਤੋਂ ਮਗਰੋਂ ਕੋਈ ਨਬੀ ਜਾਂ ਰਸੂਲ ਪਰਗਟ ਨਹੀਂ ਹੋ ਸਕਦਾ। ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਨੇ ਇਹ ਸਿੱਧ ਕੀਤਾ ਕਿ ਹਜ਼ਰਤ ਮੁਹੰਮਦ ਸਾਹਿਬ ਦੀ ਪੈਰਵੀ ਵਿਚ ਲੋਕਾਂ ਦਾ ਸੁਧਾਰ ਕਰਨ ਲਈ ਪੈਗੰਬਰ ਤੇ ਰਸੂਲ ਆ ਸਕਦੇ ਹਨ। ਜੇ ਸੈਤਾਨ ਦੇ ਚਾਟੜੇ ਲੋਕਾਂ ਨੂੰ ਕਰਾਹੇ ਪਾਉਂਦੇ ਰਹਿਣਗੇ, ਤਾਂ ਰਬ ਦੇ ਪਿਆਰੇ ਹਜ਼ਰਤ ਮੁਹੰਮਦ ਸਾਹਿਬ ਜੀ ਦੇ ਚਲੇ ਵੀ ਸਿੱਧਾ ਰਾਹ ਦੱਸਣ ਲਈ ਪਰਗਟ ਹੁੰਦੇ ਰਹਿਣਗੇ।

(ਹ) ਮੁਸਲਮਾਨਾਂ ਨੇ ਆਪਣਾ ਇਹ ਸਿੱਧਾਂਤ ਵੀ ਬਣਾ ਲਿਆ ਸੀ ਕਿ ਪ੍ਰਭ ਵੱਲੋਂ ਕਿਸੇ ਵੀ ਵਿਅਕਤੀ ਤੇ — ਭਾਵੇਂ ਉਹ ਤਿੰਨੀ ਹੀ ਧਰਮਾਤਮਾ ਤੇ ਨੇਕ ਕਿਉਂ ਨਾ ਹੋਵੇ — ਕੋਈ ਅਕਾਸ ਬਾਣੀ ਨਹੀਂ ਹੋ ਸਕਦੀ। ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਨੇ ਇਸ ਸਿੱਧਾਂਤ ਨੂੰ ਵੀ ਇਸਲਾਮੀ ਵੀਚਾਰਾਂ ਦੇ ਉਲਟ ਸਿੱਧ ਕੀਤਾ ਤੇ ਪਰਗਟ ਅੱਖਰਾਂ ਵਿਚ ਇਹ ਐਲਾਨ ਫਰਮਾਇਆ : —

ਵੇਹ ਖੁਦਾ ਅਬ ਭੀ ਬਨਾਤਾ ਹੈ ਜਿਸੇ ਚਾਹੇ ਕਲੀਮ  
ਅਬ ਭੀ ਉਸ ਸੇ ਬੋਲਤਾ ਹੈ, ਜਿਸ ਸੇ ਵੇਹ ਕਰਤਾ ਹੈ ਪਿਆਰ\*

(ਦੁੱਰਿ-ਸਮੀਨ ਉਰਦੂ)

ਅਹਿਮਦੀਆ ਵਿਚ ਅੱਜ ਵੀ ਬੇਅੰਤ ਹੱਥੀ ਜੀਊੜੇ ਮੋਜੂਦ ਹਨ, ਜੋ ਆਪਣੇ ਪ੍ਰਭ ਦੇ ਬਚਨ ਆਪਣੇ ਕੰਨੀਂ ਸੁਣਦੇ ਰਹਿੰਦੇ ਹਨ, ਅਰਥਾਤ ਉਹਨਾਂ ਤੇ ਸਮੇਂ ਸਮੇਂ ਅਕਾਸ ਬਾਣੀ ਹੁੰਦੀ ਰਹਿੰਦੀ ਹੈ ਅਤੇ ਪ੍ਰਭ ਉਹਨਾਂ ਨੂੰ ਭਵਿੱਖਤ ਨਾਲ ਸੰਬੰਧਤ ਗੱਲਾਂ ਦਾ ਗਿਆਨ ਦਿੰਦਾ ਰਹਿੰਦਾ ਹੈ।

\*ਠਾਕੁਰ ਹਮਰਾ ਸਦ ਬੋਲੰਤਾ॥

ਸਰਬ ਜੀਆ ਕਉ ਪ੍ਰਭ ਦਾਨ ਦੇਤਾ॥ (ਭੈਰਉ ਮ: ੫)

## ਜਮਾਤ ਅਹਿਮਦੀਆ ਦੀ ਜੱਥੇਬੰਦੀ

ਜਮਾਤ ਅਹਿਮਦੀਆ ਨੇ ਆਪਣੇ ਧਾਰਮਿਕ ਆਗੂ ਦੀ ਅਗਵਾਈ ਹੇਠ ਇਕ ਮਜ਼ਬੂਤ ਜੱਥੇਬੰਦੀ ਕਾਇਮ ਕੀਤੀ ਹੋਈ ਹੈ। ਕੇਂਦਰੀ ਪਰਤੱਧਕ ਕਮੇਟੀ “ਸਦਰ ਅੰਜੁਮਨ ਅਹਿਮਦੀਆ” ਕਹਾਉਂਦੀ ਹੈ, ਜਿਸ ਦੀ ਨਿਗਰਾਨੀ ਹੇਠ ਭਿੰਨ ਭਿੰਨ ਦੇਸ਼ਾਂ ਅਤੇ ਪ੍ਰਾਂਤਾਂ ਵਿਚ ਪ੍ਰਾਤਿਕ ਕਮੇਟੀਆਂ ਹਨ, ਜਿਨ੍ਹਾਂ ਦੇ ਅਧੀਨ ਜ਼ਿਲ੍ਹੇ, ਸ਼ਹਿਰਾਂ ਅਤੇ ਪਿੰਡਾਂ ਵਿਚ ਸਥਾਨਕ ਕਮੇਟੀਆਂ ਹਨ। ਸਦਰ ਅੰਜੁਮਨ ਅਹਿਮਦੀਆ ਦਾ ਪ੍ਰਧਾਨ “ਨਾਜ਼ਿਰ ਆਅਲਾ” ਕਹਾਉਂਦਾ ਹੈ। ਉਸ ਦੇ ਥੱਲੇ ਕਈ ਨਜ਼ਾਰਤਾਂ ਹਨ, ਹਰ ‘ਨਜ਼ਾਰਤ’ ਦਾ ਵੱਡਾ ਅਫ਼ਸਰ ‘ਨਾਜ਼ਿਰ’ ਕਹਾਉਂਦਾ ਹੈ।

ਸਦਰ ਅੰਜੁਮਨ ਅਹਿਮਦੀਆ ਦੇ ਅਧੀਨ ਹਰ ਸਥਾਨਕ ਜਮਾਤ ਦਾ ਇਕ ਪ੍ਰਧਾਨ ਹੁੰਦਾ ਹੈ ਅਤੇ ਭਿੰਨ ਭਿੰਨ ਕੰਮਾਂ ਲਈ ਸਕੱਤਰ ਹੁੰਦੇ ਹਨ। ਇਹ ਸਭ ਕਰਮਚਾਰੀ ਸਥਾਨਕ ਕਮੇਟੀਆਂ ਚੁਣਦੀਆਂ ਹਨ ਅਤੇ ਆਮ ਤੌਰ ਤੇ ਇਹ ਕਿਸੇ ਤਨਖਾਹ ਜਾਂ ਉਜਰਤ ਤੋਂ ਬਿਨਾਂ ਹੀ ਆਨਰੇਰੀ ਤੌਰ ਤੇ ਕੰਮ ਕਰਦੇ ਹਨ। ਹਰ ਜਮਾਤ ਵਿਚ ਇਕ ਪ੍ਰਚਾਰ ਸਕੱਤਰ ਹੁੰਦਾ ਹੈ ਅਤੇ ਇਕ ਸਕੱਤਰ ਮਾਲ। ਇਸੇ ਤਰ੍ਹਾਂ ਦੂਜੇ ਕੰਮਾਂ ਲਈ ਵੀ ਅੱਡ ਅੱਡ ਸਕੱਤਰ ਹੁੰਦੇ ਹਨ। ਹਰ ਅਹਿਮਦੀ ਦਾ ਇਹ ਕਰਤਵ ਹੈ ਕਿ ਆਪਣੀ ਆਮਦਨੀ ਦੇ ਸੋਲ੍ਹਵੇਂ ਹਿੱਸੇ ਤੋਂ ਲੈ ਕੇ ਤੀਜੇ ਹਿੱਸੇ ਤਕ ਆਪਣੀ ਖੁਸ਼ੀ ਨਾਲ ਚੰਦਾ ਦਿੰਦਾ ਰਹੇ।

ਇਹ ਸਾਰੇ ਚੰਦੇ ਸਦਰ ਅੰਜੁਮਨ ਅਹਿਮਦੀਆ ਦੇ ਕੇਂਦਰੀ ਖਜ਼ਾਨੇ ਵਿਚ ਇਕੱਠੇ ਹੁੰਦੇ ਹਨ। ਆਮਦਨੀ ਅਤੇ ਖਰਚ ਦਾ ਸਾਲਾਨਾ ਬਜਟ ਤਿਆਰ ਹੋ ਕੇ ਉਸ ਦੇ ਅਨੁਸਾਰ ਖਰਚ ਕੀਤੇ ਜਾਂਦੇ ਹਨ।



ਹਜਰਤ ਇਮਾਮ ਜਮਾਤ ਅਹਿਮਦੀਆ ਨੇ ਸਲਾਹ ਮਸਵਰਾ ਦੇਣ ਵਾਲੀ ਇਕ ਕਮੇਟੀ ਵੀ ਕਾਇਮ ਕੀਤੀ ਹੋਈ ਹੈ, ਜੋ 'ਮਜਲਿਸ ਮਸਾਵਰਤ' ਕਹਾਉਂਦੀ ਹੈ ਜਿਸ ਵਿਚ ਹਰ ਜਮਾਤ ਦੇ ਚਣੇ ਹੋਏ ਪ੍ਰਤੀਨਿਧ ਸ਼ਾਮਲ ਹੁੰਦੇ ਹਨ। ਇਸ ਦੇ ਕੁਝ ਮੈਂਬਰ ਕੇਂਦਰੀ ਕਰਮਚਾਰੀਆਂ ਅਤੇ ਕੁਝ ਵਿਸ਼ੇਸ਼ ਲੋੜਾਂ ਵਿਚੋਂ ਵੀ ਲਏ ਜਾਂਦੇ ਹਨ। ਇਸੇ ਮਜਲਿਸ ਰਾਹੀਂ ਸਾਲਾਨਾ ਬਜਟ ਵੀ ਪਾਸ ਕੀਤਾ ਜਾਂਦਾ ਹੈ ਅਤੇ ਜ਼ਰੂਰੀ ਸਮੱਸਿਆਵਾਂ ਬਾਰੇ ਲਾਭਦਾਇਕ ਸਲਾਹ-ਮਸਵਰੇ ਵੀ ਕੀਤੇ ਜਾਂਦੇ ਹਨ।

ਇਸ ਜਥੇਬੰਦੀ ਤੋਂ ਫੁੱਟ ਜਮਾਤ ਦੀ ਆਤਮਕ, ਵਿਦਿਅਕ ਤੇ ਸਦਾ-ਚਾਰਕ ਨਿਗਰਾਨੀ ਅਤੇ ਉਨਤੀ ਲਈ ਸਹਥਤ ਅਹਿਮਦੀਆ ਨੂੰ ਤਿੰਨਾਂ ਹਿੱਸਿਆਂ ਵਿਚ ਵੰਡਿਆ ਗਿਆ ਹੈ। ਪੰਦਰ੍ਹਾਂ ਵਰ੍ਹਿਆਂ ਦੀ ਆਸ਼ੂ ਦੇ ਬਾਲਕ 'ਅਤਫਾਲੁਲ-ਅਹਿਮਦੀਆ' ਕਹਾਉਂਦੇ ਹਨ। ਪੰਦਰ੍ਹਾਂ ਤੋਂ ਚਾਲ੍ਹੀ ਵਰ੍ਹਿਆਂ ਦੇ ਗਭਰੂ 'ਖੁਦਾਮੁਲ-ਅਹਿਮਦੀਆ' ਦੀ ਮਜਲਿਸ ਦੇ ਮੈਂਬਰ ਹੋਂਦ ਹਨ।

- ਨੌਜਵਾਨਾਂ ਦੀ ਇਸ ਮਜਲਿਸ ਨੇ ਜਨਤਾ ਦੀ ਸੇਵਾ ਦੇ ਕੰਮਾਂ ਵਿਚ ਵਿਸ਼ੇਸ਼ ਤੌਰ ਤੇ ਹਿੱਸਾ ਲਿਆ ਹੈ। ਰੋਜ਼ੀਆ ਦੀ ਸੇਵਾ, ਗ਼ੀਬਾ, ਅਫਾਥਾ ਅਤੇ ਵਿਧਵਾ ਦੀ ਦੇਖ ਭਾਲ, ਹੜ੍ਹਾਂ ਅਤੇ ਇਸੇ ਤਰ੍ਹਾਂ ਦੀਆਂ ਹੋਰ ਔਕੜਾਂ ਸਮੇਂ ਦੁਖੀਆਂ ਦੀ ਸੇਵਾ-ਸੰਭਾਲ, ਮਜ਼ਲੂਮਾਂ ਦੀ ਸਹਾਇਤਾ ਅਤੇ ਰਸਤਿਆਂ ਦੀ ਸਫ਼ਾਈ ਆਦਿਕ ਕੰਮਾਂ ਵਿਚ ਵਿਸ਼ੇਸ਼ ਤੌਰ ਤੇ ਸੇਵਾ ਕੀਤੀ ਹੈ, ਜਿਹਾ ਕਿ ਸ: ਬਿਸਨ ਸਿੰਘ ਜੀ ਨਾਇਬ ਤਹਿਸੀਲਦਾਰ ਬੇਟ ਲਿਖਦੇ ਹਨ : —

“ਮੈਂ ਬੇਟ ਦੇ ਇਲਾਕੇ ਦੇ ਹੜ੍ਹਾਂ ਦੇ ਮਾਰੇ ਹੋਏ ਭਿੰਨ ਭਿੰਨ ਪਿੰਡਾਂ ਤੋਂ ੨੬—੩—੫੫ ਨੂੰ ਗਰਾਟ ਵੰਡਣ ਮਗਰੋਂ ਆ ਰਿਹਾ ਹਾਂ। ਮੈਨੂੰ ਇਹ ਦੇਖ ਕੇ ਵੱਡੀ ਖੁਸ਼ੀ ਹੋਈ ਹੈ ਕਿ ਜਮਾਤ ਅਹਿਮਦੀਆ ਕਾਦੀਆਨ ਦੇ ਸੱਜਣ ਕਈ ਦਿਨਾਂ ਤੋਂ ਪਿੰਡਾਂ ਵਿਚ ਡਾਕਟਰੀ ਅਤੇ ਹੋਰ ਸਹਾਇਤਾ ਦਾ ਕੰਮ ਕਰ ਰਹੇ ਹਨ। ਜਮਾਤ ਵਲੋਂ ਫੇਰੋਚੀਚੀ ਵਿਚ ਇਕ ‘ਰਲੀਫ ਕੈਂਪ’

ਖੁਲ੍ਹਾ ਹੈ। ਜਿੱਥੇ ਰੋਗੀ ਤੇ ਮਸੀਬਤ ਦੇ ਮਾਰਿਆਂ ਦੀ ਹਰ ਤਰ੍ਹਾਂ ਸਹਾਇਤਾ ਕੀਤੀ ਜਾਂਦੀ ਹੈ। ਅਹਿਮਦੀ ਨੌਜਵਾਨਾਂ ਦੀਆਂ ਸਹਾਇਕ ਟੋਲੀਆਂ ਦਵਾਈਆਂ, ਖੁਰਾਕ ਤੇ ਕਪੜੇ ਲੈ ਕੇ ਭਿੰਨ ਭਿੰਨ ਪਿੰਡਾਂ ਵਿਚ ਸਹਾਇਤਾ ਕਰ ਰਹੀਆਂ ਹਨ। ਮੈਨੂੰ ਇਹ ਗੱਲ ਪਰਗਟ ਕਰਨ ਵਿਚ ਵੱਡੀ ਖੁਸ਼ੀ ਹੈ ਕਿ ਜਨਤਕ ਸੇਵਾ ਦਾ ਕੰਮ ਅਹਿਮਦੀ ਸੱਜਣ ਪੂਰੀ ਹਮਦਰਦੀ ਤੇ ਸੇਵਾ ਭਾਵ ਨਾਲ ਕਰ ਰਹੇ ਹਨ। ਜਿਸ ਨਾਲ ਬੇਟ ਦੇ ਇਲਾਕੇ ਦੀ ਦਖੀ ਜਨਤਾ ਨੂੰ ਬਹੁਤ ਸੁੱਖ ਅਤੇ ਆਰਾਮ ਮਿਲਿਆ ਹੈ।”

(ਅਖਬਾਰ ਬਦਰ, ਕਾਦੀਆਨ, ੧੪ ਨਵੰਬਰ ੧੯੫੫)

ਇਸੇ ਤਰ੍ਹਾਂ ਇਸ ਉਪਰੰਕਤ ਜੱਥੇਬੰਦੀ ਵਿਚ ਚਾਲੀ ਤਾਂ ਵਧੇਰੀ ਉਮਰ ਵਾਲੇ ਮਨੁੱਖ ‘ਅਨਸਾਰੁੱਲਾ’ ਅਖਵਾਉਂਦੇ ਹਨ। ਇਹ ਜੱਥੇਬੰਦੀਆਂ ਆਪੋ ਆਪਣੀ ਅਵਸਥਾ ਤੇ ਯੋਗਤਾ ਅਨੁਸਾਰ ਜਮਾਤ ਦੇ ਪ੍ਰੋਗਰਾਮ, ਜਿਸ ਵਿਚ ਸਦਾਚਾਰਕ ਤੇ ਵਿਦਿਅਕ ਉੱਨਤੀ, ਲੋਕ-ਸੇਵਾ ਅਤੇ ਆਪਣੀ ਹੱਥੀਂ ਕਾਰ ਕਰਨੀ ਆਦਿ ਸ਼ਾਮਲ ਹਨ, ਹਿੱਸਾ ਲੈਂਦੀਆਂ ਹਨ।

ਇਸਤ੍ਰੀਆਂ ਦੀ ਜੱਥੇਬੰਦੀ ‘ਲਜਨਾ ਅਮਾਉੱਲਾ’ ਦੇ ਨਾਂ ਨਾਲ ਪ੍ਰਸਿੱਧ ਹੈ। ਇਹ ਵੱਡੀ ਖੁਸ਼ੀ ਦੀ ਗੱਲ ਹੈ ਕਿ ਪਰਦੇ ਦੇ ਰਵਾਜ ਤੇ ਪੂਰੇ ਤੌਰ ਤੇ ਚਲਦਿਆਂ ਹੋਈਆਂ ਅਹਿਮਦੀ ਇਸਤ੍ਰੀਆਂ ੮੦ ਫੀ ਸਦੀ ਪੜ੍ਹੀਆਂ ਹੋਈਆਂ ਹਨ ਅਤੇ ਕੌਮੀ ਕੰਮਾਂ ਵਿਚ ਵਧ ਚੜ੍ਹ ਕੇ ਹਿੱਸਾ ਲੈਂਦੀਆਂ ਹਨ। ਇਸਤ੍ਰੀਆਂ ਦੀ ਏਸ ਜੱਥੇਬੰਦੀ ਨੇ ਲੱਖਾਂ ਰੁਪਈਏ ਇਕੱਤਰ ਕਰਕੇ ਬਦੋਸ਼ਾ ਵਿਚ ੮੬੧ ਮਸੀਤਾਂ ਵੀ ਬਣਵਾਈਆਂ ਹੋਈਆਂ ਹਨ।

## ਪ੍ਰਚਾਰ ਖੇਤਰ ਵਿਚ ਅਹਿਮਦੀਆਂ ਦਾ ਕਾਰਨਾਮਾ

ਜਮਾਤ ਅਹਿਮਦੀਆ ਇਕ ਸੁਧਾਰਕ ਤੇ ਪ੍ਰਚਾਰਕ ਜਮਾਤ ਹੈ। ਹੁਣ ਤਕ ਇਸ ਛੋਟੀ ਜਿਹੀ ਜਮਾਤ ਨੇ ਆਪੋ ਵਿਚ ਚੰਦੇ ਇਕੱਤਰ ਕਰਕੇ ਪ੍ਰਚਾਰ ਖੇਤਰ ਵਿਚ ਜੋ ਕੰਮ ਕੀਤਾ ਹੈ ਉਸ ਦਾ ਸੰਖੇਪ ਇਹ ਹੈ ਕਿ ਇਸ ਜਮਾਤ ਨੇ ਕੁਰਾਨ ਸਰੀਫ ਦੀ ਅਸਲ ਸਿੱਖਿਆ ਨੂੰ ਘਰ ਘਰ ਪਹੁੰਚਾਉਣ ਦੇ ਖਿਆਲ ਨਾਲ ਸਾਰੇ ਸੰਸਾਰ ਦੀਆਂ ਅੱਡ ਅੱਡ ਬੋਲੀਆਂ ਵਿਚ ਕੁਰਾਨ ਸਰੀਫ ਦੇ ਅਨੁਵਾਦ ਪ੍ਰਕਾਸ਼ਤ ਕਰਨ ਦਾ ਇਕ ਪ੍ਰੋਗਰਾਮ ਬਣਾਇਆ ਹੋਇਆ ਹੈ। ਇਸ ਪ੍ਰੋਗਰਾਮ ਅਨੁਸਾਰ ਹੁਣ ਤਕ ੧੪ ਵੱਖ ਵੱਖ ਬੋਲੀਆਂ ਅੰਗਰੇਜ਼ੀ, ਜਰਮਨੀ, ਇੰਡੋਨੇਸ਼ੀਅਨ, ਫ਼ੈਨਟੀ, ਡੱਚ, ਸਵਾਹੀਲੀ, ਗੁਰਮੁਖੀ, ਪੁਰਤਗੇਜ਼ੀ, ਅਤਾਲਵੀ, ਸਪੈਨੀ, ਰੂਸੀ, ਮਲਾਈ, ਹਿੰਦੀ ਅਤੇ ਫ਼ਰਾਂਸੀਸੀ ਵਿਚ ਕੁਰਾਨ ਸਰੀਫ ਦੇ ਅਤਿ ਸਰਲ ਤੇ ਸੁਖੀਨ ਅਨੁਵਾਦ ਹੋ ਚੁਕੇ ਹਨ। ਇਹ ਅਨੁਵਾਦ ਹਰ ਦੇਸ਼ ਦੇ ਲੋਕਾਂ ਨੇ ਵੱਡੇ ਸਲਾਹੇ ਹਨ ਅਤੇ ਵੱਡੇ ਚਾਓ ਨਾਲ ਪੜ੍ਹੇ ਹਨ। ਕਈ ਇਕ ਹੋਰ ਬੋਲੀਆਂ ਵਿਚ ਵੀ ਕੁਰਾਨ ਸਰੀਫ ਦਾ ਅਨੁਵਾਦ ਕੀਤਾ ਜਾ ਰਿਹਾ ਹੈ। ਪ੍ਰੋਗਰਾਮ ਇਹ ਹੈ, ਕਿ ਹੋਲੇ ਹੋਲੇ ਜਗ ਦੀਆਂ ਸਮੁੱਚ ਛੋਟੀਆ ਵੱਡੀਆਂ ਬੋਲੀਆਂ ਵਿਚ ਕੁਰਾਨ ਸਰੀਫ ਦਾ ਅਨੁਵਾਦ ਪ੍ਰਕਾਸ਼ਤ ਕਰ ਦਿੱਤਾ ਜਾਵੇ। ਪੰਜਾਬੀ ਵਿਚ ਕੁਰਾਨ ਸਰੀਫ ਦਾ ਅਨੁਵਾਦ ਵੀ ਛੇਤੀ ਹੀ ਪ੍ਰਕਾਸ਼ਿਤ ਜਾ ਰਿਹਾ ਹੈ।

ਇਸੇ ਤਰ੍ਹਾਂ ਹੁਣ ਤਕ ਜਮਾਤ ਅਹਿਮਦੀਆ ਨੇ ਲੱਖਾਂ ਰੁਪਏ ਖਰਚ ਕਰਕੇ ਸੰਸਾਰ ਦੇ ਕਈ ਛੋਟੇ ਵੱਡੇ ਦੇਸ਼ਾਂ ਵਿਚ ਜਿਨ੍ਹਾਂ ਵਿਚ ਅਮਰੀਕਾ, ਹਾਲੈਂਡ ਤੇ ਇੰਗਲੈਂਡ ਵਰਗੇ ਧਨਾਢ ਦੇਸ਼ ਵੀ ਸ਼ਾਮਲ ਹਨ, ੨੬੧ ਮਸੀਤਾਂ ਬਣਾਈਆਂ



ਹਨ। ਇਹ ਉਹ ਮਸੀਤਾਂ ਹਨ, ਜੋ ਜਮਾਤ ਅਹਿਮਦੀਆ ਦੇ ਕੇਂਦਰ ਦੇ ਪਵਿੱਤਰ ਹੋਠ ਬਣੀਆਂ ਹਨ। ਸਥਾਨਕ ਮਸੀਤਾ ਜੋ ਲੋਕਾਂ ਨੇ ਨਿਮਾਜ ਪੜ੍ਹਨ ਲਈ ਆਪ ਬਣਾਈਆਂ ਹੋਈਆਂ ਹਨ, ਏਹਨਾਂ ਤੋਂ ਅੱਡਰੀਆਂ ਹਨ। ਭਾਰਤ ਤੇ ਪਾਕਿਸਤਾਨ ਵਿਚ ਬਣੀਆਂ ਸੈਂਕੜੇ ਮਸੀਤਾ ਵੀ ਏਹਨਾਂ ਤੋਂ ਵੱਖਰੀਆਂ ਹਨ।

ਭਾਰਤ ਤੇ ਪਾਕਿਸਤਾਨ ਦੀਆਂ ਸੈਂਕੜੇ ਤੇ ਹਜ਼ਾਰਾਂ ਜਮਾਤਾਂ ਤੋਂ ਛੁੱਟ ਬਾਹਰਲੇ ਦੇਸ਼ਾਂ ਵਿਚ ਤਿੰਨ ਸੌ ਦੇ ਲਗ ਪਗ ਜਮਾਤਾਂ ਹਨ। ਏਹਨਾਂ ਵਿਚੋਂ ਕਈ ਜਮਾਤਾਂ ਦੇ ਬੰਦਿਆਂ ਦੀ ਗਿਣਤੀ ਹਜ਼ਾਰਾਂ ਤਕ ਪੁੱਜੀ ਹੋਈ ਹੈ। ਹਰੇਕ ਜਮਾਤ ਦਾ ਆਪਣਾ ਸਥਾਨਕ ਅਮੀਰ ਹੈ, ਜੋ ਉਸ ਦਾ ਜਥੇਦਾਰ ਹੈ। ਇਸ ਦੀ ਚੋਣ ਹਰੇਕ ਜਮਾਤ ਆਮ ਤੌਰ ਤੇ ਤਿੰਨ ਸਾਲ ਮਗਰੋਂ ਆਪ ਕਰਦੀ ਹੈ। ਏਹਨਾਂ ਜਮਾਤਾਂ ਦੇ ਬਾਲਕਾਂ ਦੀ ਧਾਰਮਿਕ ਤੇ ਦੁਨੀ ਵਿੱਦਿਆ ਦੇ ਪ੍ਰਬੰਧ ਲਈ ਅੱਡ ਅੱਡ ਦੇਸ਼ਾਂ ਵਿਚ ਇਸ ਵੇਲੇ ੬੮ ਸਕੂਲ ਤੇ ਕਾਲਜ ਚਲ ਰਹੇ ਹਨ। ਏਹਨਾਂ ਸਕੂਲਾਂ ਤੇ ਕਾਲਜਾਂ ਵਿਚ ਅਹਿਮਦੀਆ ਦੇ ਬਾਲਕਾਂ ਤੋਂ ਛੁੱਟ, ਦੂਜੇ ਲੋਕਾਂ ਦੇ ਬੱਚੇ ਵੀ ਦਾਖਲ ਕੀਤੇ ਜਾਂਦੇ ਹਨ ਅਤੇ ਏਹਨਾਂ ਨੂੰ ਵੀ ਹਰ ਸੰਭਵ ਸਹਾਇਤਾ ਦਿੱਤੀ ਜਾਂਦੀ ਹੈ। ਲੋੜ ਅਨੁਸਾਰ ਹੋਰ ਨਵੇਂ ਸਕੂਲ ਖੋਲ੍ਹਣ ਦਾ ਪ੍ਰੋਗਰਾਮ ਵੀ ਹੈ। ਭਾਰਤ ਤੇ ਪਾਕਿਸਤਾਨ ਵਿਚ ਚਲ ਰਹੇ ਕਈ ਅਹਿਮਦੀ ਸਕੂਲ ਤੇ ਕਾਲਜ ਏਹਨਾਂ ਸਕੂਲਾਂ ਤੇ ਕਾਲਜਾਂ ਤੋਂ ਵੱਖਰੇ ਹਨ।

ਜਮਾਤ ਅਹਿਮਦੀਆ ਵਲੋਂ ਵੱਖ ਵੱਖ ਦੇਸ਼ਾਂ ਵਿਚ ਇਕ ਸੌ ਦੇ ਲਗ-ਪਗ ਬਾਕਾਇਦਾ ਮਿਸ਼ਨ ਹਨ। ਇਕ ਇਕ ਮਿਸ਼ਨ ਵਿਚ ਕਈ ਪ੍ਰਚਾਰਕ ਪ੍ਰਚਾਰ ਕਰ ਰਹੇ ਹਨ। ਇਹ ਪ੍ਰਚਾਰਕ ਜਮਾਤ ਅਹਿਮਦੀਆ ਦੇ ਕੇਂਦਰ ਵਿਚ ਤਿਆਰ ਕੀਤੇ ਜਾਂਦੇ ਹਨ ਤੇ ੧੪—੦੫ ਸਾਲ ਵਿੱਦਿਆ ਦੇਣ ਤੋਂ ਮਗਰੋਂ ਏਹਨਾਂ ਨੂੰ ਪ੍ਰਚਾਰਕ ਬਣਾ ਕੇ ਬਾਹਰਲੇ ਦੇਸ਼ਾਂ ਵਿਚ ਭੇਜਿਆ ਜਾਂਦਾ ਹੈ। ਏਹਨਾਂ ਪ੍ਰਚਾਰਕਾਂ ਵਿਚੋਂ ਬਹੁਤ ਸਾਰੇ ਆਪਣਾ ਸਾਰਾ ਜੀਵਨ ਧਾਰਮਿਕ ਸੇਵਾ ਲਈ ਅਰਪਨ ਕਰ ਕੇ ਪ੍ਰਚਾਰ ਲਈ ਬਾਹਰ ਜਾਂਦੇ ਹਨ। ਹਰੇਕ ਦੇਸ਼ ਦੇ ਪ੍ਰਚਾਰਕ ਨੂੰ ਟਰੇਨਿੰਗ ਦੇਣ ਸਮੇਂ ਇਹ ਜਤਨ ਕੀਤਾ ਜਾਂਦਾ ਹੈ ਕਿ ਉਸ ਨੂੰ ਉਥੋਂ ਦੇ ਲੋਕਾਂ ਦੇ ਗੁਣ, ਸੁਭਾਉ,

ਹਾਵ ਭਾਵ ਤੇ ਧਾਰਮਿਕ ਵਿਚਾਰਾਂ ਤੋਂ ਚੰਗੀ ਤਰ੍ਹਾਂ ਜਾਣੂ ਕਰ ਚਿੱਤਾ ਜਾਏ । ਏਹੋ ਕਾਰਨ ਹੈ ਕਿ ਜਮਾਤ ਅਹਿਮਦੀਆ ਦੇ ਪ੍ਰਚਾਰਕ ਹਰੇਕ ਦੇਸ ਵਿਚ ਵੱਡੀ ਸਫਲਤਾ ਨਾਲ ਪ੍ਰਚਾਰ ਕਰਦੇ ਰਹਿੰਦੇ ਹਨ, ਤੇ ਉਥੋਂ ਦੇ ਲੋਕਾਂ ਨੂੰ ਇਸਲਾਮ ਧਰਮ ਸਮਝਾਉਂਦੇ ਰਹਿੰਦੇ ਹਨ । ਹਰੇਕ ਦੇਸ ਵਿਚ ਇਸ ਵੇਲੇ ਕਈ ਸਥਾਨਕ ਪ੍ਰਚਾਰਕ ਵੀ ਪ੍ਰਚਾਰ ਵਿਚ ਰੁੱਝੇ ਹੋਏ ਹਨ । ਏਹਨਾਂ ਸਾਰੇ ਪ੍ਰਚਾਰਕਾਂ ਦੇ ਵੱਖ ਵੱਖ ਗਰਪ ਹਨ; ਤੇ ਹਰੇਕ ਗਰੁਪ ਦਾ ਇਕ ਇਨਚਾਰਜ ਹੁੰਦਾ ਹੈ ਜੋ 'ਰਈਸੁੱਤਬਲੀਗ਼' ਕਹਾਉਂਦਾ ਹੈ ।

ਇਕ ਸਿੱਖ ਵਿਦਵਾਨ ਜਮਾਤ ਅਹਿਮਦੀਆ ਦੇ ਪ੍ਰਚਾਰ ਖੇਤਰ ਵਿਚ ਸਫਲਤਾ ਬਾਰੇ ਲਿਖਦੇ ਹਨ :—

‘ ਸਰਦਾਰ ਅਮਰ ਸਿੰਘ ਜੀ ਦੁਸਾਝ ਨੇ ਇਕ ਲੇਖ ਵਿਚ ਦੱਸਿਆ ਸੀ ਕਿ ਕੇਵਲ ਮਿਰਜ਼ਾਈ (ਅਹਿਮਦੀ) ਮੁਸਲਮਾਨਾਂ ਨੇ ਹੀ ਸੰਸਾਰ ਦੇ ਲਗ ਪਗ ਹਰੇਕ ਦੇਸ ਵਿਚ ਪ੍ਰਚਾਰਕ ਭੇਜ ਕੇ ਤੇ ਮਸਜਿਦਾਂ ਕਾਇਮ ਕਰਕੇ ਆਪਣੇ ਪੈਰ ਪੱਕੇ ਤੌਰ ਤੇ ਜਮਾ ਲਏ ਹਨ । ਅਮਰੀਕਾ ਵਰਗੇ ਅੱਡੇ ਵਧੂ ਦੇਸ ਵਿਚ ਹੀ ਏਹਨਾਂ ਦੇ ੧੮ ਪ੍ਰਚਾਰ ਕੇਂਦਰ ਹਨ ਤੇ ਗੋਲਡ ਕੋਸਟ ਵਿਚ ਇਹ ਗਿਣਤੀ ੨੪੭ ਹੈ । ਹੋਰ ਲਿਟਰੇਚਰ ਤੇ ਛੁੱਟ ਏਹਨਾਂ ਦੇ ੧੧ ਅਖਬਾਰ ਵਿਦੇਸੀ ਬੋਲੀਆਂ ਵਿਚ ਪ੍ਰਕਾਸ਼ਤ ਹੋ ਰਹੇ ਹਨ । ਇਹ ਗੱਲ ਦੇਖਣ ਵਾਲੀ ਹੈ ਕਿ ਅਫਰੀਕਾ ਵਰਗੇ ਪਛੜੇ ਦੇਸਾਂ ਵਿਚ ਪ੍ਰਚਾਰ ਦਾ ਖੇਤਰ ਵਧੇਰੇ ਖੁਲ੍ਹਾ ਹੋਣ ਕਰਕੇ ਇਹ ਲੋਕ ਖਾਸ ਧਿਆਨ ਦੇ ਰਹੇ ਹਨ ਤੇ ਹੈਰਾਨ ਕਰ ਦੇਣ ਵਾਲੀ ਸਫਲਤਾ ਪ੍ਰਾਪਤ ਕਰ ਰਹੇ ਹਨ ।’

(ਖ ਲਸਾ ਸਮਾਚਾਰ, ਅੰਮ੍ਰਿਤਸਰ, ੨ ਅਪ੍ਰੈਲ ੧੯੬੦)

ਇਸੇ ਤਰ੍ਹਾਂ ਸਰਦਾਰ ਦੀਵਾਨ ਸਿੰਘ ਮਛੂਤੂਨ ਐਡੀਟਰ ਅਖਬਾਰ  
'ਰਿਆਸਤ' ਲਿਖਦੇ ਹਨ :—

“ਮੁਸਲਮਾਨਾਂ ਦੇ ਅਹਿਮਦੀ ਫਿਰਕੇ ਦੇ ਪ੍ਰਚਾਰਕਾਂ  
ਦੀ ਵੀ ਏਹੋ ਹਾਲਤ ਹੈ ਕਿ ਬੰਦੀ ਜਿਹੀ ਤਨਖਾਹ ਤੇ ਸੰਸਾਰ  
ਦੇ ਲਗ ਪਗ ਹਰ ਦੇਸ਼ ਵਿਚ ਫੈਲੇ ਹੋਏ ਹਨ, ਜਿਸ ਦਾ ਸਿੱਟਾ  
ਇਹ ਹੈ ਕਿ ਲੋਕ ਏਹਨਾਂ ਪ੍ਰਚਾਰਕਾਂ ਨੂੰ, ਜੋ ਬਿਨਾਂ ਕਿਸੇ  
ਸੁਆਰਥ ਦੇ, ਧਰਮ ਦੀ ਸੇਵਾ ਕਰ ਰਹੇ ਹਨ ਅਤੇ ਸਾਦਾ  
ਜੀਵਨ ਬਿਤਾ ਰਹੇ ਹਨ, ਦੇਖ ਕੇ ਵੱਡੀ ਗਿਣਤੀ ਵਿਚ  
ਏਹਨਾਂ ਦੇ ਧਰਮ ਵਿਚ ਦਾਖਲ ਹੋ ਰਹੇ ਹਨ ਅਤੇ ਇਹ ਗੱਲ  
ਬੰਦੀ ਮਨੋਰੰਜਕ ਹੈ ਕਿ ਅਹਿਮਦੀ ਪ੍ਰਚਾਰਕ ਅਫਰੀਕਾ ਦੇ  
ਹਬਸੀਆਂ ਨੂੰ ਵੀ ਇਸਲਾਮ ਧਰਮ ਵਿਚ ਦਾਖਲ ਕਰਨ ਦਾ  
ਕਾਰਨ ਬਣੇ ਹਨ।”

(ਅਖਬਾਰ ਰਿਆਸਤ, ੧੩ ਜੁਲਾਈ ੧੯੫੯)

ਇਸੇ ਤਰ੍ਹਾਂ ਰਿਸਾਲਾ 'ਲਾਈਡ' ਅਫਰੀਕਾ ਨੇ ਅਹਿਮਦੀਆਂ ਜਮਾਤ ਦੇ  
ਪ੍ਰਚਾਰ ਦੀ ਸਫਲਤਾ ਦੇ ਸੰਬੰਧ ਵਿਚ ਲਿਖਿਆ ਹੈ ਕਿ :—

“ਈਸਾਈ ਪ੍ਰਚਾਰਕ ਸੰਸਥਾ ਇਹ ਮੰਨਦੀ ਹੈ ਕਿ ਜੇ  
ਉਹ ਇਕ ਅਫਰੀਕਨ ਨੂੰ ਈਸਾਈ ਬਣਾਉਂਦੀ ਹੈ, ਤਾਂ ਉਸ  
ਸਮੇਂ ਤਕ ਦਸ ਅਫਰੀਕਨ ਇਸਲਾਮ ਧਰਮ ਨੂੰ ਸਵੀਕਾਰ  
ਕਰ ਚੁੱਕੇ ਹੁੰਦੇ ਹਨ।”

(ਰਸਾਲਾ ਲਾਈਡ, ੮ ਅਗਸਤ ੧੯੫੫)



ਇਸ ਤੋਂ ਛੁਟ ਜਮਾਤ ਅਹਿਮਦੀਆ ਵਲੋਂ ਅੰਗਰੇਜ਼ੀ, ਅਰਬੀ, ਸਵਾਹੀਲੀ ਆਦਿ ਬੋਲੀਆਂ ਵਿਚ ੧੪ ਅਖਬਾਰ ਤੇ ਰਸਾਲੇ ਪ੍ਰਕਾਸ਼ਤ ਕੀਤੇ ਜਾ ਰਹੇ ਹਨ, ਜੋ ਵੱਡੀ ਸਫਲਤਾ ਨਾਲ ਚਲ ਰਹੇ ਹਨ । ਭਾਰਤ ਤੇ ਪਾਕਿਸਤਾਨ ਵਿਚੋਂ ਪ੍ਰਕਾਸ਼ਤ ਹੋਣ ਵਾਲੇ ਉਰਦੂ ਤੇ ਅੰਗਰੇਜ਼ੀ ਅਖਬਾਰ ਤੇ ਰਸਾਲੇ ਏਹਨਾਂ ਤੋਂ ਵੱਖਰੇ ਹਨ । ਇਸਰਾਈਲ ਹਕੂਮਤ ਵਿਚੋਂ ਵੀ ਇਕ ਮਾਹਵਾਰ ਅਰਬੀ ਰਸਾਲਾ 'ਅਲਬਸਰਾ' ਪ੍ਰਕਾਸ਼ਤ ਹੋ ਰਿਹਾ ਹੈ ਤੇ ਉਥੇ ਵੀ ਇਕ ਅਹਿਮਦੀ ਮਿਸ਼ਨ ਕੰਮ ਕਰ ਰਿਹਾ ਹੈ ਅਤੇ ਕਈ ਜਮਾਤਾਂ ਵੀ ਹਨ ।

— — — — —

## ਕਾਦੀਆਨ

ਜਮਾਤ ਅਹਿਮਦੀਆ ਦਾ ਅਸਲ ਕੇਂਦਰ, ਜੋ ਪ੍ਰਭੂ ਨੇ ਸਾਰੇ ਜਗ ਦੇ ਅਹਿਮਦੀਆਂ ਲਈ ਕੇਂਦਰੀ ਧਰਮ ਅਸਥਾਨ ਨੀਅਤ ਕੀਤਾ ਹੈ, ਕਾਦੀਆਨ ਹੈ। ਏਥੇ ਹੀ ਜਮਾਤ ਦੇ ਮੌਢੀ ਹਜ਼ਰਤ ਮਿਰਜ਼ਾ ਗ਼ੁਲਾਮ ਅਹਿਮਦ ਜੀ ਮਹਾਰਾਜ ਨੇ ਜਨਮ ਲਿਆ, ਆਪਣੇ ਜੀਵਨ ਦਾ ਸਾਰਾ ਸਮਾਂ ਬਤੀਤ ਕੀਤਾ, ਰੱਬ ਦੀ ਹਜ਼ੂਰੀ ਵਿਚ ਅਰਦਾਸਾਂ ਕੀਤੀਆਂ ਅਤੇ ਅਕਾਲ ਚਲਾਣਾ ਕਰਨ ਮਗਰੋਂ ਏਥੇ ਹੀ ਆਪ 'ਬਹਿਸਤੀ ਮਕਬਰਾ' ਨਾਂ ਦੇ ਕਬਰਸਤਾਨ ਵਿਚ ਦਫ਼ਨ ਕੀਤੇ ਗਏ। ਆਪ ਦੇ ਪਹਿਲੇ ਖਲੀਫਾ ਹਜ਼ਰਤ ਮੌਲਾਨਾ ਹਕੀਮ ਨੂਰੁੱਦੀਨ ਸਾਹਿਬ ਦੀ ਕਬਰ ਵੀ ਆਪ ਦੀ ਕਬਰ ਦੇ ਨਾਲ ਏਥੇ ਹੀ ਹੈ ਅਤੇ ਆਪ ਜੀ ਦੇ ਬਹੁਤ ਸਾਰੇ ਵਿਸ਼ੇਸ਼ ਸੰਗੀ-ਸਾਥੀ ਵੀ ਏਸੇ ਕਬਰਸਤਾਨ ਵਿਚ ਦਫ਼ਨ ਹਨ। ਦੇਸ਼ ਦੀ ਵੰਡ ਤੋਂ ਪਹਿਲਾਂ ਏਥੇ ਹਜ਼ਰਤ ਖਲੀਫਾ ਸਾਹਿਬ ਜਮਾਤ ਅਹਿਮਦੀਆ ਦਾ ਵਾਸ ਸੀ ਅਤੇ ਇੱਥੋਂ ਹੀ ਸਾਰੇ ਜਗ ਵਿਚ ਵਿਦਰ ਰਹੇ ਸਰਬਤ ਅਹਿਮਦੀਆਂ ਦੀ ਧਾਰਮਿਕ ਅਗਵਾਈ ਕੀਤੀ ਜਾਂਦੀ ਸੀ ਤੇ ਪ੍ਰਚਾਰਕ ਭੇਜੇ ਜਾਂਦੇ ਸਨ। ਅੱਜ ਕਲ ਹਜ਼ਰਤ ਖਲੀਫਾ ਸਾਹਿਬ ਜਮਾਤ ਅਹਿਮਦੀਆ ਕਾਦੀਆਨ ਤੋਂ ਹਿਜ਼ਰਤ ਕਰਨ ਮਗਰੋਂ ਪਾਕਿਸਤਾਨ ਵਿਚ ਰਹਿੰਦੇ ਹਨ। (ਉਹਨਾਂ ਦੇ ਇਕ ਸਾਹਿਬਜ਼ਾਦੇ ਸ੍ਰੀ ਮਿਰਜ਼ਾ ਵਸੀਮ ਅਹਿਮਦ ਸਾਹਿਬ ਸ਼ੁਰੂ ਤੋਂ ਹੀ ਕਾਦੀਆਨ ਵਿਚ ਰਹਿ ਰਹੇ ਹਨ) ਜਿੱਥੇ ਉਹਨਾਂ ਨੇ 'ਰਬਵਾਹ' (ਜ਼ਿਲਾ ਝੰਗ) ਦੇ ਨਾਂ ਦੀ ਇਕ ਨਵੀਂ ਬਸਤੀ ਆਪ ਵਸਾਈ ਹੈ ਅਤੇ ਜਮਾਤ ਅਹਿਮਦੀਆ ਦਾ ਇਕ ਨਵਾਂ ਕੇਂਦਰ ਸਥਾਪਨ ਕੀਤਾ ਹੈ। ਜਿਥੋਂ ਤਕ ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਤੇ ਜਮਾਤ ਅਹਿਮਦੀਆ ਦੇ ਪਿਛਲੇ ਖਲੀਫਾ ਸਾਹਿਬ ਦੀਆਂ ਪੇਸ਼ਗੋਈਆਂ ਦਾ ਸੰਬੰਧ ਹੈ,

ਓਹਨਾਂ ਤੋਂ ਇਹ ਸਾਫ਼ ਪਤਾ ਲਗਦਾ ਹੈ ਕਿ ਅਹਿਮਦੀਆਂ ਦਾ ਕਾਦੀਆਨ ਤੋਂ ਨਿਕਲਣਾ ਪ੍ਰਭੂ ਦੀ ਮਰਜ਼ੀ ਦੇ ਹੀ ਅਧੀਨ ਸੀ। ਪ੍ਰਭੂ ਨੇ ਪਹਿਲਾਂ ਹੀ ਇਹ ਦਸ ਦਿੱਤਾ ਹੋਇਆ ਸੀ ਕਿ ਇਕ ਸਮੇਂ ਜਮਾਤ ਅਹਿਮਦੀਆਂ ਦੀ ਬਹੁ ਗਿਣਤੀ ਤੇ ਹਜ਼ਰਤ ਖਲੀਫ਼ਾ ਸਾਹਿਬ ਜਮਾਤ ਅਹਿਮਦੀਆਂ ਨੂੰ ਕਾਦੀਆਨ ਤੋਂ ਨਿਕਲਣਾ ਪਵੇਗਾ। ਇਹ ਸਭ ਪੇਸ਼ਗੋਈਆਂ ਅਹਿਮਦੀਆਂ ਲਿਟਰੇਚਰ ਵਿਚ ਹਿਜ਼ਰਤ ਤੋਂ ਹੋਖਾ ਸਮਾ ਪਹਿਲਾਂ ਪ੍ਰਕਾਸ਼ਤ ਹੋ ਚੁਕੀਆਂ ਸਨ\*। ਓਹਨਾਂ ਪੇਸ਼ਗੋਈਆਂ ਤੋਂ ਇਹ ਵੀ ਵਿੱਦਤ ਹੋਦਾ ਹੈ ਕਿ ਅਹਿਮਦੀਆਂ ਦੀ ਆਪਣੇ ਅਸਲ ਧਾਰਮਿਕ ਕੇਂਦਰ ਅਸਥਾਨ 'ਕਾਦੀਆਨ' ਤੋਂ ਜਿਹ ਜੁਦਾਈ ਆਰਜ਼ੀ ਹੋਵੇਗੀ ਤੇ ਪ੍ਰਭੂ ਆਪ ਹੀ ਮਨ ਅਜਿਹੇ ਹਾਲਾਤ ਪੈਦਾ ਕਰ ਦੇਵੇਗਾ ਕਿ ਕਾਦੀਆਨ ਪਹਿਲਾਂ ਵਾਂਗ ਹੀ ਸਾਰੇ ਜਗ ਦੇ ਅਹਿਮਦੀਆਂ ਦਾ ਕੇਂਦਰੀ ਧਰਮ ਅਸਥਾਨ ਬਣ ਜਾਵੇਗਾ ਅਤੇ ਹਜ਼ਰਤ ਇਮਾਮ ਜਮਾਤ ਅਹਿਮਦੀਆਂ ਪਹਿਲਾਂ ਵਾਂਗ ਹੀ ਏਥੋਂ ਸਾਰੇ ਜਗ ਦੇ ਅਹਿਮਦੀਆਂ ਦੀ ਧਾਰਮਿਕ ਅਗਵਾਈ ਕਰਨ ਲਗ ਪੈਣਗੇ, ਇਸ ਤਰ੍ਹਾਂ ਸਾਡੇ ਦੇਸ ਨੂੰ ਮੁੜ ਸੰਸਾਰ ਦੀ ਧਾਰਮਿਕ ਅਗਵਾਈ ਦੀ ਸ਼ਰਦਾਹੀ ਮਿਲ ਜਾਵੇਗੀ। ਇਹ ਸਭ ਕੁਝ ਪ੍ਰਭੂ ਆਪ ਹੀ ਆਪਣੀ ਮਰਜ਼ੀ ਨਾਲ ਜਦੋਂ ਚਾਹੇਗਾ ਕਰੇਗਾ, ਪਰ ਕਰੇਗਾ ਜਰੂਰ ਹੀ, ਇਹ ਮਟਲ ਸੱਚਾਈ ਹੈ।

ਇਥੇ ਇਹ ਵੀ ਦਸ ਦੇਣਾ ਉਚਿਤ ਹੈ ਕਿ ਹਿਜ਼ਰਤ ਦੇ ਮਗਰੋਂ ਵੀ ਕਾਦੀਆਨ ਦੇ ਅਹਿਮਦੀਆਂ ਕੇਂਦਰ ਵਿਚ, ਲਗ ਪਗ ੩੦੦ ਅਹਿਮਦੀ ਮੌਜੂਦ ਰਹੇ, ਤੇ ਇੱਥੋਂ ਲਿਟਰੇਚਰ ਪ੍ਰਕਾਸ਼ਤ ਕਰਨ, ਭਾਰਤੀ ਪ੍ਰਚਾਰਕ ਤਿਆਰ ਕਰਨ ਅਤੇ ਭਾਰਤ ਦੇਸ ਦੀਆਂ ਅਹਿਮਦੀ ਜਮਾਤਾਂ ਦੀ ਦੇਖ ਭਾਲ ਦਾ ਕੰਮ 'ਸਦਰ ਅੰਸਮਨ ਅਹਿਮਦੀਆਂ' ਦੁਆਰਾ ਹੋ ਰਿਹਾ ਹੈ। ਇਸ ਵਿਚ ਪ੍ਰਭੂ ਨੇ ਆਪਣੀ ਕੁਦਰਤ ਵਜੋਂ ਅਹਿਮਦੀਅਤ ਦੀ ਸੱਚਾਈ ਦਾ ਇਕ ਚਮਤਕਾਰ ਦਿਖਾਇਆ ਹੈ ਕਿ ਜਦੋਂ ਪੂਰਬੀ ਖ਼ਜ਼ਾਬ ਵਿਚ ਮੁਸਲਮਾਨਾਂ ਦੇ ਸਾਰੇ ਧਰਮ ਅਸਥਾਨ ਫਸਾਦ ਦੇ ਕਾਰਨ ਖਾਲੀ ਹੋ ਗਏ, ਉਦੋਂ ਕੇਵਲ ਕਾਦੀਆਨ ਦੇ ਕੇਂਦਰ ਵਿਚ ਹੀ

---

\*ਤਜ਼ਕਰਾ ਪੰਨਾ ੩੧੩।



ਅਹਿਮਦੀ ਮੌਜੂਦ ਰਹੇ । ਅਤੇ ਅੱਜ ਵੀ ਪਹਿਲੇ ਵਾਂਗ ਹੀ ਆਪਣੇ ਕੰਮ ਨੂੰ ਵੱਡੀ ਸਫਲਤਾ ਨਾਲ ਚਲਾ ਰਹੇ ਹਨ । ਏਹਨਾਂ ਦੇ ਅਮਨ, ਸਾਂਤਮਈ ਅਤੇ ਪ੍ਰੇਮ ਭਰੇ ਸਿੱਧਾਂਤਾਂ ਦੇ ਕਾਰਨ, ਏਹਨਾਂ ਦੇ ਆਪਣੇ ਗੁਆਢੀ, ਸਿੱਖਾਂ ਅਤੇ ਹਿੰਦੂਆਂ ਨਾਲ ਮਿੱਤਰਤਾ ਭਰੇ ਸੰਬੰਧ ਹਨ ਅਤੇ ਏਹਨਾਂ ਦੇ ਇਸ ਸਿੱਧਾਂਤ ਦੇ ਕਾਰਨ (ਜਿਸ ਸਰਕਾਰ ਵਿਚ ਰਹੇ ਉਸ ਦੇ ਵਿਧਾਨ ਦੀ ਪੂਰੀ ਪੂਰੀ ਪਾਬੰਦੀ ਕਰੋ) ਸਰਕਾਰੀ ਅਧਿਕਾਰੀਆਂ ਤੇ ਕਰਮਚਾਰੀਆਂ ਨੂੰ ਵੀ ਏਹਨਾਂ ਤੇ ਪੂਰਨ ਵਿਸ਼ਵਾਸ ਹੈ ।

ਦੇਸ ਦੀ ਵੰਡ ਹੋ ਜਾਣ ਮਗਰੋਂ ਵੀ ਕਾਦੀਆਨ ਦੀ ਅੰਤਰ ਰਾਸ਼ਟਰੀ ਤੇ ਕੌਮਾਂਤਰੀ ਪ੍ਰਸਿੱਧਤਾ ਵਿਚ ਕੋਈ ਘਾਟ ਨਾ ਆਈ ਅਤੇ ਪਹਿਲੇ ਵਾਂਗ ਹੀ ਏਥੇ ਸਮੇਂ ਸਮੇਂ ਕਈ ਵੱਡੇ ਵੱਡੇ ਵਿਦਵਾਨ ਤੇ ਆਗੂ ਆਉਂਦੇ ਰਹੇ ਹਨ । ਏਹਨਾਂ ਦੇ ਕਾਦੀਆਨ ਆਉਣ ਨਾਲ ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਦੀ ਚੌਖਾ ਸਮਾਂ ਪਹਿਲਾਂ ਪ੍ਰਕਾਸ਼ਤ ਕੀਤੀ ਹੋਈ ਪੇਸ਼ਗੋਈ ਪੂਰੀ ਹੁੰਦੀ ਰਹੀ ਹੈ, ਜਿਸ ਵਿਚ ਆਪ ਜੀ ਨੂੰ ਇਹ ਖੁਸ਼ਬਖ਼ਰੀ ਦਿੱਤੀ ਗਈ ਸੀ ਕਿ ਕਾਦੀਆਨ ਦੂਰ ਦੂਰ ਤੋਂ ਅਤੇ ਬਹੁ-ਗਿਣਤੀ ਵਿਚ ਲੋਕ ਆਉਂਦੇ ਰਹਿਣਗੇ । ਸੋ ਇਸ ਪੇਸ਼ਗੋਈ ਦੇ ਅਨੁਸਾਰ ਇਕ ਵਾਰ ਹੋਰ ਮਹਾਨ ਵਿਅਕਤੀਆਂ ਤੋਂ ਛੁਟ ਪਾਕਿਸਤਾਨ ਬਣਨ ਤੋਂ ਪਹਿਲਾਂ ਮਹਾਰਾਜਾ ਪਟਿਆਲਾ ਯਾਦਵਿੰਦਰ ਸਿੰਘ ਜੀ ਖਹਾਦੂਰ ਵੀ ਕਾਦੀਆਨ ਆਏ ਸਨ, ਅਤੇ ਦੇਸ ਦੀ ਵੰਡ ਮਗਰੋਂ ਸ੍ਰੀ ਵਿਨੋਬਾ ਭਾਵੇ ਜੀ<sup>੧</sup> ਮਾਸਟਰ ਤਾਰਾ ਸਿੰਘ ਜੀ, ਸਰਦਾਰ ਉਧਮ ਸਿੰਘ ਜੀ ਨਾਗੋਕੇ, ਸ: ਈਸਰ ਸਿੰਘ

---

ਸ੍ਰੀ ਵਿਨੋਬਾ ਭਾਵੇ ਜੀ ਨੇ ਕਾਦੀਆਨ ਬਾਰੇ ਇਹ ਵਿਚਾਰ ਪਰਕਟ ਕੀਤੇ ਹਨ :—

“ਸਾਨੂੰ ਇਸ ਗੱਲ ਦੀ ਖੁਸ਼ੀ ਹੈ ਕਿ ਸਾਨੂੰ ਇਕ ਰੂਹ-ਨੀਅਤ ਦਾ ਕੇਂਦਰ ਵੇਖਣ ਦਾ ਸਮਾਂ ਮਿਲਿਆ ਹੈ ।”

(ਬਦਰ, ੧੨ ਨਵੰਬਰ ੧੯੫੯)

ਜੀ ਮਝੈਲ, ਸ: ਉੱਜਲ ਸਿੰਘ ਜੀ ਵਜ਼ੀਰ ਖਜ਼ਾਨਾ, ਸਰਦਾਰ ਪਰਤਾਪ ਸਿੰਘ ਜੀ ਕੈਰੋਂ ਮੁਖ-ਮੰਤਰੀ\* (ਪੰਜਾਬ), ਸ਼੍ਰੀ ਐਨ. ਵੀ ਗੈਡਰਿਲ ਰਾਜਪਾਲ (ਪੰਜਾਬ), ਲਾਲਾ ਜਗਤ ਨਾਰਾਇਣ ਜੀ ਸਾਬਕ ਵਿੱਦਿਅਕ ਮੰਤਰੀ† (ਪੰਜਾਬ), ਸਰਦਾਰ ਗੁਰਦਿਆਲ ਸਿੰਘ ਜੀ ਢਿੱਲਾਂ ਸਪੀਕਰ (ਪੰਜਾਬ), ਪੰਡਤ ਮੋਹਨ ਲਾਲ ਜੀ ਮਾਲ ਮੰਤਰੀ (ਪੰਜਾਬ), ਸ: ਗੁਰਬਚਨ ਸਿੰਘ ਜੀ ਬਾਜਵਾ, ਗਿਆਨੀ ਕਰਤਾਰ ਸਿੰਘ ਜੀ ਮਾਲ ਮੰਤਰੀ (ਪੰਜਾਬ), ਜਨਰਲ ਕਿਰੀਆਪਾ ਜੀ, ਜਨਰਲ ਬਮਾਇਆ ਜੀ, ਜਨਰਲ ਮੋਹਨ ਸਿੰਘ ਜੀ, ਪ੍ਰਿੰਸੀਪਲ ਧਰਮਾਅਨੰਤ ਸਿੰਘ ਜੀ (ਅੰਮ੍ਰਿਤਸਰ), ਪ੍ਰਿੰਸੀਪਲ ਨਰਿੰਜਣ ਸਿੰਘ ਜੀ (ਕਰਾ ਮਾਸਟਰ ਤਾਰਾ ਸਿੰਘ ਜੀ) ਆਦਿਕ ਪ੍ਰਸਿੱਧ ਵਿਅਕਤੀਆਂ ਵੀ ਕਾਦੀਆਨ ਆਉਂਦੀਆਂ ਰਹੀਆਂ ਹਨ। ਇਹਨਾਂ ਸਾਰੇ ਹੀ ਆਗੂਆਂ ਨੂੰ ਜਮਾਤ ਅਹਿਮਦੀਆ ਦਾ ਧਾਰਮਿਕ ਲਿਟਰੇਚਰ ਦੇ ਕੇ

\*ਸਰਦਾਰ ਪ੍ਰਤਾਪ ਸਿੰਘ ਜੀ ਕੈਰੋਂ ਨੇ ਜਮਾਤ ਅਹਿਮਦੀਆ ਬਾਰੇ ਇਹ ਵਿਚਾਰ ਪਰਗਟ ਕੀਤੇ ਹਨ :—

“ਜਮਾਤ ਅਹਿਮਦੀਆ ਪ੍ਰੇਮ, ਸੱਚਾਈ, ਭ੍ਰਾਤੀ ਭਾਵ ਤੇ ਲੋਕਾਂ ਵਿਚ ਰਵਾਦਾਰੀ ਦਾ ਪ੍ਰਚਾਰ ਕਰਦੀ ਹੈ।”

(ਬਦਰ, ੨੦ ਅਕਤੂਬਰ ੧੯੫੬)

ਲਾਲਾ ਜਗਤ ਨਾਰਾਇਣ ਜੀ ਨੇ ਲਿਖਿਆ ਹੈ :—

“ਜਮਾਤ ਅਹਿਮਦੀਆ ਦੀ ਗਿਣਤੀ ਭਾਰਤ ਵਿਚ ਭਾਵੇਂ ਦੂਜੇ ਮਤਾਂ ਦੇ ਲੋਕਾਂ ਨਾਲੋਂ ਘੱਟ ਹੈ, ਪਰ ਇਸ ਦੀਆਂ ਰਵਾਇਤਾਂ ਸਾਨਦਾਰ ਹਨ ਅਤੇ ਇਸ ਦੇ ਸਰਥਾਲੂਆਂ ਨੂੰ ਸਾਰੇ ਜਗ ਵਿਚ ਮਹਾਨਤਾ ਤੇ ਸਤਿਕਾਰ ਪ੍ਰਾਪਤ ਹੈ, ਇਸ ਲਈ ਭਾਰਤ ਨੂੰ ਇਸ ਉੱਤੇ ਵੱਡਾ ਮਾਣ ਹੈ।”

(ਬਦਰ, ੨੦ ਅਕਤੂਬਰ ੧੯੫੬)

ਅਹਿਮਦੀਆਂ ਦੇ ਵਿਚਾਰਾਂ ਤੇ ਸਿੱਖਾਤਾਂ ਤੋਂ ਜਾਣੂ ਕਰਾਉਣ ਦਾ ਪੂਰਾ ਯਤਨ ਕੀਤਾ ਗਿਆ ਹੈ । ਏਹਨਾਂ ਵਿਚੋਂ ਕਈ ਆਗੂਆਂ ਨੇ ਅਹਿਮਦੀਆ ਦੀ ਪਿਆਰ-ਭਰੀ ਸਿੱਖਿਆ ਦੀ ਵੱਡੀ ਸਲਾਹੁਤਾ ਕੀਤੀ ਹੈ ।

ਜਿਹਾ ਕਿ ਸਰਦਾਰ ਅਮਰ ਸਿੰਘ ਜੀ ਐਡੀਟਰ 'ਸ਼ੇਰਿ ਪੰਜਾਬ' ਨੇ ਇਕ ਵਾਰ ਜਮਾਤ ਅਹਿਮਦੀਆ ਬਾਰੇ ਇਹ ਪ੍ਰਕਾਸ਼ਿਆ ਸੀ ਕਿ :—

‘ ਜੋ ਲੋਕ ਅਹਿਮਦੀਆ ਦੀ ਜੱਬੇਬੰਦੀ, ਏਹਨਾਂ ਦੀਆਂ ਸਰਗਰਮੀਆਂ ਤੇ ਅੱਡ ਅੱਡ ਤਹਿਰੀਕਾਂ ਨਾਲ ਦਿਲਚਸਪੀ ਰਖਦੇ ਹਨ, ਉਹ ਸਾਰੇ ਹੀ ਏਹਨਾਂ ਦੀ ਮਹਾਨ ਤਾਕਤ, ਇਸਲਾਮੀ ਲਿਟਰੇਚਰ ਤੋਂ ਵੱਡੀ ਵਾਕਫ਼ੀ, ਇਲਮ, ਫਜਲ ਤੇ ਆਪਣੀ ਜਮਾਤ ਦੀ ਅਗਵਾਈ ਲਈ ਗੈਰ ਮਾਮੂਲੀ ਸ਼ੌਚ-ਵਿਚਾਰ ਤੇ ਸੂਝ-ਬੂਝ ਦੇ ਕਾਇਲ ਹਨ ।’

(ਸ਼ੇਰਿ ਪੰਜਾਬ, ੩ ਮਾਰਚ ੧੯੩੫)

ਇਸੇ ਤਰ੍ਹਾਂ ਐਡੀਟਰ ਸਹਿਬ 'ਫਰੰਟੀਅਰ ਮੋਲ' ਡੇਹਰਾਦੂਨ (੧੨ ਦਸੰਬਰ ੧੯੪੮) ਜਮਾਤ ਅਹਿਮਦੀਆ ਬਾਰੇ ਲਿਖਦੇ ਹਨ :—

‘ਅਹਿਮਦੀਆ ਜਮਾਤ ਮੁਸਲਮਾਨਾਂ ਵਿਚ ਇਕ ਤਰੱਕੀ-ਪਸੰਦ ਜਮਾਤ ਹੈ । ਸਰਬਤ ਧਰਮਾਂ ਨਾਲ ਰਵਾਦਾਰੀ ਇਸ ਦੀ ਮੁਖਲੀ ਸਿੱਖਿਆ ਵਿਚ ਸ਼ਾਮਲ ਹੈ । ਸਾਰੇ ਧਰਮਾਂ ਦੇ ਆਗੂਆਂ ਦਾ ਆਦਰ ਤੇ ਸਤਿਕਾਰ ਕਰਦਿਆਂ ਹੋਇਆਂ ਅਹਿਮਦੀਆ ਨੇ ਓਹਨਾਂ ਦੀ ਸਿੱਖਿਆ ਨੂੰ ਆਪਣੀਆਂ ਧਾਰਮਿਕ ਪੁਸਤਕਾਂ ਵਿਚ ਸ਼ਾਮਲ ਕੀਤਾ ਹੈ । ੪੦ ਸਾਲ



ਪਹਿਲਾਂ, ਉਸ ਸਮੇਂ ਜਦ ਕਿ ਮਹਾਤਮਾ ਗਾਂਧੀ ਜੀ ਅਜੇ  
 ਸਿਆਸਤ ਵਿਚ ਨਹੀਂ ਸੀ ਆਏ, ਹਜ਼ਰਤ ਮਿਰਜ਼ਾ ਗੁਲਾਮ  
 ਅਹਿਮਦ ਸਾਹਿਬ ਨੇ ੧੮੯੧ ਵਿਚ ਮਸ਼ਹੂਰ ਹੋਣ ਦਾ ਐਲਾਨ  
 ਕਰ ਕੇ ਆਪਣੇ ਸੁਝਾ 'ਪੈਗਾਮਿ ਸੁਲਹ' ਨਾਂ ਦੀ ਪੁਸਤਕ ਵਿਚ  
 ਪੇਸ਼ ਕੀਤੇ, ਜਿਨ੍ਹਾਂ ਤੇ ਵਰਤੋਂ ਕੀਤੀਆਂ ਭਿੰਨ ਭਿੰਨ ਜਾਤੀਆਂ  
 ਵਿਚ ਏਕਤਾ ਤੇ ਪ੍ਰੇਮ ਪੈਦਾ ਹੁੰਦਾ ਹੈ। ਆਪ ਦੀ ਇਹ ਅਤਿ  
 ਇੱਛਿਆ ਸੀ ਕਿ ਲੋਕਾਂ ਵਿਚ ਰਵਾਦਾਰੀ, ਏਕਤਾ, ਭਾਈਚਾਰਾ  
 ਅਤੇ ਪ੍ਰੇਮ ਭਾਵ ਪੈਦਾ ਹੋਵੇ। ਨਿਰਸੰਦੇਹ ਆਪ ਦੀ ਮਹਾਨ  
 ਵਿਅਕਤੀ ਕਦਰ ਦੇ ਲਾਇਕ ਹੈ ਕਿ ਆਪ ਨੇ ਦੂਰ-ਦਰਿਸ਼ਟੀ  
 ਨਾਲ ਭਵਿੱਖ ਕਾਲ ਦੇ ਪ੍ਰਦੇਸ਼ਾਂ ਸਮੇਂ ਨੂੰ ਦੇਖ ਕੇ ਠੀਕ  
 ਅਗਵਾਈ ਕੀਤੀ। ਜੇ ਸਾਡੇ ਦੇਸ਼ ਦੇ ਵਾਸੀ ਆਪਣੇ ਸੁਆਰਥ  
 ਅਤੇ ਗਲਤ ਅਗਵਾਈ ਦੇ ਕਾਰਨ ਇਸ ਸਿੱਧੇ ਰਾਹ ਨੂੰ ਨਾ  
 ਦੇਖ ਸਕੇ ਤਾਂ ਇਹ ਓਹਨਾਂ ਦੀ ਆਪਣੀ ਭੁੱਲ ਸੀ ਅਤੇ ਘ੍ਰਿਣਾ  
 ਤੇ ਦੁਸਮਣੀ ਦੇ ਬੀਜ ਜੋ ਓਹਨਾਂ ਨੇ ਬੀਜੇ ਸਨ, ਓਹਨਾਂ ਦੀ  
 ਫਸਲ ਕਟਣ ਦੇ ਓਹ ਜ਼ਰੂਰ ਹਕਦਾਰ ਹਨ।"

ਇਸੇ ਤਰ੍ਹਾਂ ਪ੍ਰਸਿੱਧ ਅੰਗਰੇਜ਼ੀ ਅਖਬਾਰ 'ਸਟੇਟਸਮੈਨ' ਦਿੱਲੀ  
 (੧੨ ਫਰਵਰੀ ੧੯੪੯) ਵਿਚ ਇਕ ਵਿਦਵਾਨ ਨੇ ਜਮਾਤ ਅਹਿਮਦੀਆ ਸੰਬੰਧੀ  
 ਆਪਣੇ ਵਿਚਾਰ ਇਸ ਪਰਕਾਰ ਪਰਗਟ ਕੀਤੇ ਹਨ ਕਿ :—

“ਕਾਦੀਆਨ ਦੇ ਪਵਿੱਤਰ ਸਹਿਰ ਵਿਚ ਇਕ ਹਿੰਦੂਸਤਾਨੀ  
 ਪੈਗੰਬਰ ਪੈਦਾ ਹੋਇਆ, ਜਿਸ ਨੇ ਆਪਣੇ ਵਾਤਾਵਰਨ ਨੂੰ ਨੇਕੀ ਅਤੇ  
 ਉੱਚੇ ਆਚਰਨ ਨਾਲ ਭਰ ਦਿੱਤਾ। ਏਹ ਕੁਣ ਉਸ ਦੇ ਲੱਖਾਂ ਮੰਨਣ  
 ਵਾਲਿਆਂ ਵਿਚ ਵੀ ਪਾਏ ਜਾਂਦੇ ਹਨ। ਅਹਿਮਦੀਆ ਜਮਾਤ ਦਾ  
 ਦ੍ਰਿਸ਼ਟੀਕੋਣ ਉਸਾਰੂ ਅਤੇ ਇਸਦਾ ਰਵੱਈਆ ਵਿਧਾਨ ਦੀ ਪਾਬੰਦੀ ਹੈ।  
 ਇਹ ਇੱਕੋ ਇਕ ਜਮਾਤ ਹੈ, ਜੋ ਅਦਾਲਤਾਂ ਦੇ ਰੀਕਾਰਡ ਵਿਚ ਜੁਰਮਾਂ

ਤੋਂ ਪਾਕ ਸਿੱਧ ਹੁੰਦੀ ਹੈ। ਪਿਛਲੇ ਫਿਰਕੂ ਫਸਾਦਾਂ (੧੯੪੭) ਵਿਚ ਵੀ ਅਹਿਮਦੀਆਂ ਨੇ ਆਪਣੇ ਹੱਥ ਮਾਰ ਧਾੜ ਤੋਂ ਸਾਫ਼ ਰੱਖੇ। ਇਹ ਸਭ ਕੁਝ ਏਹਨਾਂ ਦੇ ਧਾਰਮਿਕ ਆਗੂ ਦੀ ਸੁਭ ਸਿੱਖਿਆ ਬਿਨਾਂ ਨਹੀਂ ਸੀ ਹੋ ਸਕਦਾ। ਕਾਦੀਆਨ ਦੇ ਮੌਜੂਦਾ ਖਲੀਫਾ ਸ੍ਰੀ ਮਿਰਜ਼ਾ ਬਸੀਰੁੱਦੀਨ ਮਹਿਮੂਦ ਅਹਿਮਦ ਸਾਹਿਬ ਪ੍ਰੇਮ ਤੇ ਨਿਮਰਤਾ ਦਾ ਸੋਮਾ ਹਨ।”

“ਬਹੁਤ ਘਟ ਵਿਅਕਤੀਆਂ ਨੇ ਮੁਸਲਮਾਨਾਂ ਤੇ ਅਜਿਹਾ ਪਰਭਾਵ ਪਾਇਆ ਹੈ ਜਿਹਾ ਕਿ ਸ੍ਰੀ ਮਿਰਜ਼ਾ ਗੁਲਾਮ ਅਹਿਮਦ ਸਾਹਿਬ ਨੇ, ਆਪ ਦੀ ਮਹਾਨਤਾ ਦਾ ਅਨੁਮਾਨ, ਆਪ ਦੀ ਵਿਅਕਤੀ, ਵਿਚਾਰ ਅਤੇ ਸਿੱਖਿਆ ਦੇ ਵਿਰੋਧੀ ਪ੍ਰਚਾਰ ਦੀ ਸਖਤੀ ਤੋਂ ਲਾਇਆ ਜਾ ਸਕਦਾ ਹੈ। ਪੁਰਾਣੇ ਅਕੀਦੇ (ਵਿਚਾਰ) ਦੇ ਮੁਸਲਮਾਨਾਂ ਨੂੰ ਇਸ ਗੱਲ ਦਾ ਡਰ ਸੀ ਕਿ ਓਹਨਾਂ ਦੇ ਦ੍ਰਿਸ਼ਟੀਕੋਣ ਰਖਣ ਵਾਲਿਆਂ ਦੀ ਗਿਣਤੀ (ਅਹਿਮਦੀਆਂ ਨਾਲ ਰਲਣ ਕਰਕੇ) ਘਟਦੀ ਜਾਏਗੀ। ਭਾਰਤ ਸਰਕਾਰ ਨੂੰ ਚਾਹੀਦਾ ਹੈ ਕਿ ਅਮਨ ਤੇ ਮਨੁੱਖਤਾ ਦੇ ਲਾਭ ਲਈ, ਇਸ ਖਾਲਸੇ ਹਿੰਦੁਸਤਾਨੀ ਜਮਾਤ ਨੂੰ ਅੱਖੋਂ ਉਹਲੇ ਨਾ ਕਰੇ। ਕਿਉਂ ਜੋ ਯੋਗ ਸਮੇਂ ਤੇ ਸਾਡਿਆਂ ਸੰਬੰਧਾਂ ਨੂੰ ਇਸਲਾਮੀ ਸੰਸਾਰ ਨਾਲ ਮਜ਼ਬੂਤ ਕਰਨ ਅਤੇ ਭਾਰਤ ਦੀ ਮਹਾਨਤਾ ਨੂੰ ਉੱਚਿਆਂ ਕਰਨ ਵਿਚ ਇਹ ਵੱਡਾ ਭਾਗ ਅਦਾ ਕਰੇਗੀ।”

ਇਸੇ ਤਰ੍ਹਾਂ ਮਾਨਯੋਗ ਡਾਕਟਰ ਸੰਕਰ ਦਾਸ ਮਹਿਰਾ ਜੀ ਨਾਜ਼ਿਰ ਸਾਹਿਬ ਅਮੂਰ ਆਮਾ ਕਾਦੀਆਨ ਨੂੰ ਆਪਣੇ ਇਕ ਪੱਤਰ (੨੬ ਦਸੰਬਰ ੧੯੪੯) ਵਿਚ ਲਿਖਦੇ ਹਨ ਕਿ :—

“ਇਹ ਮਨੁੱਖ ਜਾਤੀ ਦੇ ਭੈੜੇ ਭਾਗ ਹਨ ਕਿ ਜਦੋਂ ਵੀ

ਕੋਈ ਅੰਦੋਲਨ ਉਸ ਦੀ ਉੱਨਤੀ ਅਤੇ ਭਲਿਆਈ ਲਈ ਕੀਤਾ  
 ਗਿਆ, ਉਸ ਨੇ ਉਸਦੀ ਵਿਰੋਧਤਾ ਕੀਤੀ। ਇਹੀ ਹਾਲ ਅਹਿਮਦੀਆ  
 ਜਮਾਤ ਦਾ ਹਿੰਦੁਸਤਾਨ ਵਿਚ ਹੋਇਆ। ਹਿੰਦੁਸਤਾਨੀਆਂ ਨੇ ਇਸ  
 ਗੱਲ ਦਾ ਖਿਆਲ ਨਹੀਂ ਕੀਤਾ ਕਿ ਅਹਿਮਦੀਆ ਜਮਾਤ ਨੂੰ ਅਪ-  
 ਠਾਉਣ ਨਾਲ ਉਹ ਸਿਆਸੀ ਤੌਰ ਤੇ ਭਾਰਤ ਦੀਆਂ ਦੋ ਵੱਡੀਆਂ  
 ਜਾਤੀਆਂ ਹਿੰਦੂਆਂ ਅਤੇ ਮੁਸਲਮਾਨਾਂ ਨੂੰ ਇਕੱਠਾ ਕਰਨ ਦਾ ਕਾਰਨ  
 ਬਣਨਗੇ। ਅਤੇ ਇਸ ਤਰ੍ਹਾਂ ਮੱਧ ਪੂਰਬ ਅਤੇ ਅਫਰੀਕਾ ਵਿਚ ਅੱਡੇ  
 ਅੱਡੇ ਸਿਆਸੀ ਹਾਲਤਾਂ ਦੇ ਹੋਇਆ ਹੋਇਆ ਵੀ ਇਕ ਅਜਿਹੀ ਜਾਤੀ  
 ਹੋਂਦ ਵਿਚ ਆ ਜਾਵੇਗੀ ਜਿਸ ਨਾਲ ਸੰਸਾਰ ਦੇ ਅਮਨ ਲਈ  
 ਪਰਭਾਵਸ਼ਾਲੀ ਕੰਮ ਕਰਨ ਦੇ ਸਾਮਾਨ ਪੈਦਾ ਹੋਣਗੇ। ਮੈਂ  
 ਅਹਿਮਦੀਆ ਜਮਾਤ ਨੂੰ ਕਈ ਕਾਰਨਾਂ ਕਰਕੇ ਪਸੰਦ ਕਰਦਾ ਹਾਂ।  
 ਮੈਨੂੰ ਇਹ ਅਹਿਮਦੀਆ ਤਹਿਰੀਕ ਨਿਰੋਲ ਸੁਦੇਸੀ ਦਿਸਦੀ ਹੈ। ਇਸ  
 ਉੱਚ ਕੋਟੀ ਦੀ ਜਮਾਤ ਦੇ ਮੋਢੀ ਇਕ ਭਾਰਤੀ ਸਨ। ਅਹਿਮਦੀਆਂ  
 ਦਾ ਪਵਿੱਤਰ ਕੇਂਦਰ ਕਾਦੀਆਨ ਵੀ ਭਾਰਤ ਵਿਚ ਹੀ ਹੈ। ਮੁਸਲ-  
 ਮਾਨਾਂ ਵਿਚ ਅਹਿਮਦੀਅਤ ਦੇ ਫੈਲਣ ਨਾਲ ਭਾਰਤ ਨੂੰ ਮਜ਼ਬੂਤੀ  
 ਹਾਸਲ ਹੋਵੇਗੀ। ਮੈਂ ਅਹਿਮਦੀਆ ਨੂੰ ਸਦਾ ਸਰੀਫ਼, ਉੱਚੇ ਆਚਰਣ  
 ਵਾਲੇ ਅਤੇ ਉਸਾਰੂ ਦ੍ਰਿਸ਼ਟੀਕੋਣ ਰੱਖਣ ਵਾਲੇ ਹੀ ਵੇਖਿਆ ਹੈ ਅਤੇ  
 ਇਹ ਅਜਿਹੀਆਂ ਵਿਸ਼ੇਸ਼ਤਾਈਆਂ ਹਨ, ਜੋ ਕੇਵਲ ਏਹਨਾਂ ਵਿਚ ਹੀ  
 ਪਾਈਆਂ ਜਾਂਦੀਆਂ ਹਨ।”

— — — —



## ਜਮਾਤ ਅਹਿਮਦੀਆ ਦਾ ਭਵਿੱਖਤ

ਸਾਰੇ ਜਗ ਦੇ ਅੱਡ ਅੱਡ ਦੇਸ਼ਾਂ ਵਿਚ ਵਸਣ ਵਾਲੇ — ਸਮੂਹ ਅਹਿਮਦੀ ਮੁਸਲਮਾਨ ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਦੀਆਂ ਪੇਸ਼ਗੋਈਆਂ ਦੇ ਆਧਾਰ ਤੇ, ਇਹ ਨਿਸ਼ਚਾ ਰਖਦੇ ਹਨ ਕਿ ਜਮਾਤ ਅਹਿਮਦੀਆ ਦਾ ਭਵਿੱਖਤ ਵਡਾ ਸਾਨਦਾਰ ਤੇ ਉੱਜਲ ਹੈ ਅਤੇ ਆਉਣ ਵਾਲੇ ਯੁੱਗ ਵਿਚ ਸਾਰੇ ਸੰਸਾਰ ਵਿਚ ਅਹਿਮਦੀਅਤ ਨੂੰ ਵਿਸ਼ੇਸ਼ ਥਾਂ ਮਿਲਣ ਵਾਲੀ ਹੈ। ਕੀ ਹੁਸੀ ਤੇ ਕੀ ਜਾਪਾਨੀ, ਕੀ ਜਰਮਨ ਤੇ ਕੀ ਡਚ, ਕੀ ਅਮਰੀਕਨ ਤੇ ਕੀ ਅਫਰੀਕਨ, ਕੀ ਈਰਾਨੀ ਤੇ ਕੀ ਅਫਗਾਨੀ, ਸਾਰੇ ਜਗ ਦੇ ਅੱਡ ਅੱਡ ਦੇਸ਼ਾਂ ਦੇ ਵਸਨੀਕ ਤੇ ਵੱਖ ਵੱਖ ਜਾਤੀਆਂ ਅਤੇ ਧਰਮਾਂ ਨਾਲ ਸੰਬੰਧਤ ਲੋਕ, ਅਹਿਮਦੀਅਤ ਦੇ ਝੰਡੇ ਥੱਲੇ ਆ ਕੇ ਹੀ ਸੁੱਖ ਪ੍ਰਾਪਤ ਕਰਨਗੇ ਅਤੇ ਇਹੋ ਹੀ ਇਕ ਅਜਿਹਾ ਧਰਮ ਹੋਵੇਗਾ ਜੋ ਸਾਰੇ ਸੰਸਾਰ ਵਿਚ ਸਤਿਕਾਰਿਆ ਜਾਵੇਗਾ। ਇਸ ਬਾਰੇ ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਨੇ ਈਸ਼ਵਰੀ ਗਿਆਨ ਦੇ ਆਧਾਰ ਤੇ ਇਹ ਫ਼ਰਮਾਇਆ ਹੈ ਕਿ :—

“ਹੇ ਸਰਬਤ ਸਜਣੋ ! ਸੁਣ ਲਓ ਕਿ ਇਹ ਉਸ ਦੀ ਪੇਸ਼ਗੋਈ ਹੈ ਕਿ ਜਿਸ ਨੇ ਸਾਰੇ ਅਕਾਸ਼ ਤੇ ਪਤਾਲ ਸਾਜੇ ਹਨ। ਉਹ ਆਪਣੀ ਇਸ ਜਮਾਤ ਨੂੰ ਸਮੂਹ ਦੇਸ਼ਾਂ ਵਿਚ ਫੈਲਾ ਦੇਵੇਗਾ ਅਤੇ ਉਕਤੀਆਂ ਤੇ ਯੁਕਤੀਆਂ ਰਾਹੀਂ ਸਭ ਤੇ ਇਸ ਨੂੰ ਪਰਬਲ ਕਰ ਦੇਵੇਗਾ। ਉਹ ਦਿਨ ਆ ਰਹੇ ਹਨ; ਸਗੋਂ ਬਹੁਤ ਨੇੜੇ ਹਨ ਕਿ ਸੰਸਾਰ ਵਿਚ ਕੇਵਲ ਇੱਕੋ ਹੀ ਧਰਮ ਸਤਿਕਾਰਿਆ ਜਾਵੇਗਾ। ਪ੍ਰਭੂ ਇਸ ਧਰਮ ਨੂੰ ਤੇ ਇਸ ਜਮਾਤ

ਨੂੰ ਵੱਡੀ ਬਰਕਤ ਬਖਸੇਗਾ.....ਸਾਰੇ ਸੰਸਾਰ ਦਾ ਇੱਕੋ ਹੀ ਧਰਮ ਹੋਵੇਗਾ ਤੇ ਇੱਕੋ ਹੀ ਆਗੂ ਹੋਵੇਗਾ, ਮੈਂ ਤਾਂ ਇਕ ਬੀਜ ਬੀਜਣ ਵਾਸਤੇ ਆਇਆ ਹਾਂ। ਮੈਂ ਮੇਰੇ ਹੱਥੀਂ ਉਹ ਬੀਜ ਬੀਜਿਆ ਗਿਆ ਹੈ ਤੇ ਹੁਣ ਉਹ ਵਧੇਗਾ ਤੇ ਫੁੱਲੇਗਾ, ਕੋਈ ਨਹੀਂ ਜੋ ਇਸ ਨੂੰ ਰੋਕ ਸਕੇ।”

(ਤਜਕਰਾ ਸ਼ਹਾਦਤਨ, ਪੰਨਾ ੬੪)

ਇਕ ਹੋਰ ਥਾਂ ਆਪ ਨੇ ਆਪਣੀ ਜਮਾਤ ਬਾਰੇ ਇਹ ਪੇਸ਼ਗੋਈ ਕੀਤੀ ਹੈ ਕਿ :—

“ਪ੍ਰਭੂ ਨੇ ਮੈਨੂੰ ਕਈ ਵਾਰ ਖਬਰ ਦਿੱਤੀ ਹੈ ਕਿ ਉਹ ਮੈਨੂੰ ਵੱਡੀ ਮਹਾਨਤਾ ਬਖਸੇਗਾ ਤੇ ਮੇਰੀ ਜਮਾਤ ਨੂੰ ਸਾਰੇ ਜਗ ਵਿਚ ਪਸਾਰ ਦੇਵੇਗਾ, ਅਰਥਾਤ ਸਾਰੇ ਮਤਾਂ ਉੱਤੇ ਮੇਰੇ ਮੱਤ ਨੂੰ ਪਰਬਲ ਕਰ ਦੇਵੇਗਾ। ਮੇਰੀ ਜਮਾਤ ਦੇ ਲੋਕ ਇਲਮ ਤੇ ਗਿਆਨ ਵਿਚ ਕਮਾਲ ਪ੍ਰਾਪਤ ਕਰ ਲੈਣਗੇ ਅਤੇ ਆਪਣੀ ਸੱਚਾਈ ਦੇ ਨੂਰ, ਦਲੀਲਾਂ ਤੇ ਚਮਤਕਾਰਾਂ ਰਾਹੀਂ ਸਭ (ਵਿਰੋਧੀਆਂ) ਦੇ ਮੂੰਹ ਬੰਦ ਕਰ ਦੇਣਗੇ ਅਤੇ ਹਰੇਕ ਜਾਤੀ ਇਸ ਸੱਚੇ ਤੋਂ ਪਾਣੀ ਪੀਵੇਗੀ। ਇਹ ਜਮਾਤ ਵੱਡੇ ਜ਼ੋਰ ਨਾਲ ਵਧੇਗੀ ਤੇ ਫੁੱਲੇਗੀ, ਦੇਖੋ ਤਕ ਕਿ ਸਾਰੇ ਜਗ ਵਿਚ ਵਿਚਰ ਜਾਏਗੀ। ਬਹੁਤ ਸਾਰੀਆਂ ਰੋਕਾਂ ਪੈਦਾ ਹੋਣਗੀਆਂ ਤੇ ਕਸਟ ਵੀ ਆਉਣਗੇ ਪਰ ਪ੍ਰਭੂ ਆਪ ਓਹਨਾਂ ਸਭਨਾਂ ਨੂੰ ਵਿਚਾਲਿਓਂ ਹਟਾ ਦੇਵੇਗਾ ਤੇ ਆਪਣੇ ਬਚਨ ਨੂੰ ਪੂਰਾ ਕਰ ਦੇਵੇਗਾ। ਪ੍ਰਭੂ ਨੇ ਮੈਨੂੰ ਸੰਬੋਧਨ ਕਰ ਕੇ ਇਹ ਫ਼ਰਮਾਇਆ ਹੈ ਕਿ :—

“ਮੈਂ ਤੈਨੂੰ ਬਰਕਤ ਤੇ ਬਟਕਤ ਦੇਵਾਂਗਾ ਇੱਥੋਂ ਤਕ ਕਿ ਬਾਦਸ਼ਾਹ ਤੇਰੇ ਕਪੜਿਆਂ ਤੋਂ ਬਰਕਤ ਢੂੰਡਣਗੇ।”

ਸੋ ਹੇ ਸੁਣਨ ਵਾਲਿਓ ! ਏਹਨਾਂ ਗੱਲਾਂ ਨੂੰ ਯਾਦ ਰੱਖੋ ਤੇ  
ਏਹਨਾਂ ਭਵਿੱਖਤ ਬਚਨਾਂ ਨੂੰ ਆਪਣੇ ਸੰਦੂਕਾਂ ਵਿਚ ਸੰਭਾਲ ਰੱਖੋ ਕਿ  
ਇਹ ਪ੍ਰਭੂ ਦੇ ਬਚਨ ਹਨ, ਜੋ ਇਕ ਦਿਨ ਜ਼ਰੂਰ ਪੂਰੇ ਹੋ ਕੇ  
ਰਹਿਣਗੇ ।”

(ਤਜੱਲੀਆਤਿ ਇਲਾਹੀਆ, ਪੰਨਾ ੨੧)

ਇਸੇ ਤਰ੍ਹਾਂ ਆਪ ਨੇ ਆਪਣੀ ਇਕ ਹੋਰ ਪੁਸਤਕ ਵਿਚ ਆਪਣੇ  
ਅਕਾਲ ਚਲਾਣੇ ਦੀ ਖਬਰ ਦਿੰਦਿਆਂ ਹੋਇਆਂ ਆਪਣੀ ਜਮਾਤ ਨੂੰ ਸੰਬੋਧਨ  
ਕਰ ਕੇ ਇਹ ਤਸੱਲੀ ਦਿੱਤੀ ਸੀ ਕਿ :—

“ਇਹ ਖਿਆਲ ਨਾ ਕਰੋ ਕਿ ਪ੍ਰਭੂ ਤੁਹਾਨੂੰ ਨਸਟ ਕਰ  
ਦੇਵੇਗਾ, ਤੁਸੀਂ ਪ੍ਰਭੂ ਦੇ ਹੱਥ ਦਾ ਇਕ ਬੀਜ ਹੋ, ਜੋ ਧਰਤੀ ਤੇ  
ਬੀਜਿਆ ਗਿਆ ਹੈ । ਪ੍ਰਭੂ ਫਰਮਾਉਂਦਾ ਹੈ ਕਿ ਇਹ ਬੀਜ ਵਧੇਗਾ,  
ਫੁੱਲੇਗਾ ਤੇ ਹਰ ਪਾਸੇ ਇਸ ਦੀਆਂ ਟਹਿਣੀਆਂ ਨਿਕਲ ਆਉਣਗੀਆਂ  
ਤੇ ਇਕ ਮਹਾਨ ਵੱਡਾ ਰੁੱਖ ਬਣ ਜਾਵੇਗਾ । ਸੋ ਬਰਕਤ ਵਾਲਾ ਹੈ,  
ਉਹ ਜੋ ਪ੍ਰਭੂ ਦੀ ਗੱਲ ਤੇ ਭਰੋਸਾ ਕਰੇ ।”

(ਅੱਲਵਸੀਅਤ, ਪੰਨਾ ੧੧)

ਸੋ ਹਰੇਕ ਅਹਿਮਦੀ, ਹਜ਼ਰਤ ਮਿਰਜ਼ਾ ਸਾਹਿਬ ਜੀ ਮਹਾਰਾਜ ਦੀਆਂ  
ਏਹਨਾਂ ਪੇਸ਼ਗੋਈਆਂ ਤੇ ਪੂਰਨ ਵਿਸ਼ਵਾਸ ਰਖਦਾ ਹੈ ਤੇ ਇਸੇ ਯਕੀਨ ਭਰੇ ਦਿਲ  
ਨਾਲ ਜਗ ਵਿਚ ਅਹਿਮੀਅਤ ਦਾ ਪ੍ਰਚਾਰ ਕਰ ਰਿਹਾ ਹੈ ।

ਪਿਆਰੇ ਸਿੱਖ ਵੀਰੋ ਅਤੇ ਪਤਿਵੰਤੇ ਸਜਣੋ ! ਆਪ ਦੀ  
ਸੇਵਾ ਵਿਚ ਅਹਿਮਦੀਆਂ ਜਮਾਤ ਦੇ ਸੰਖੇਪ ਹਾਲ ਵਰਨਣ ਕੀਤੇ ਗਏ  
ਹਨ । ਇਹ ਵੱਡੀ ਖੁਸ਼ੀ ਦੀ ਗੱਲ ਹੈ ਕਿ ਵਰਤਮਾਨ ਯੁਗ ਦਾ  
ਸੁਧਾਰਕ ਪੰਜਾਬ ਦੀ ਪਵਿੱਤਰ ਧਰਤੀ, ਜਿਸ ਵਿਚ ਸ੍ਰੀ ਗੁਰੂ ਨਾਨਕ  
ਦੇਵ ਜੀ ਨੇ ਰੂਹਾਨੀਅਤ ਦਾ ਗੀਤ ਗਾਇਆ ਸੀ, ਪੈਦਾ ਹੋਇਆ ਤੇ



ਉਸ ਦੇ ਰਾਹੀਂ ਜੀਉਂਦੇ ਜਾਗਦੇ ਪ੍ਰਭੂ ਤੇ ਧਰਮ ਦਾ ਯਥਾਰਥਕ  
ਰੂਪ ਸਾਰੇ ਸੰਸਾਰ ਅੱਗੇ ਰੱਖਿਆ ਗਿਆ, ਸਾਡੇ ਦੇਸ਼ ਤੋਂ ਬਾਹਰ ਵੱਡੇ  
ਵੱਡੇ ਵਿਦਵਾਨ ਤੇ ਫਲਾਸਫ਼ਰ ਇਸ ਪਵਿੱਤਰ ਅਰਸ਼ੀ ਆਵਾਜ਼ ਅਤੇ  
ਸਿੱਖਿਆ ਨੂੰ ਸਵੀਕਾਰ ਕਰ ਕੇ ਆਪਣਿਆਂ ਹਿਰਦਿਆਂ ਨੂੰ ਪਵਿੱਤਰ  
ਤੇ ਰੋਸ਼ਨ ਕਰ ਰਹੇ ਹਨ। ਸੋ ਅਸੀਂ ਜੋ ਇਸ ਅਰਸ਼ੀ ਆਵਾਜ਼ ਦੇ  
ਪਹਿਲੇ ਸੰਬੰਧਤ ਹਾਂ, ਇਸ ਗੱਲ ਦੇ ਵਧੇਰੇ ਅਧਿਕਾਰੀ ਹਾਂ ਕਿ ਪ੍ਰਭੂ  
ਦੀ ਇਸ ਆਵਾਜ਼ ਨੂੰ ਸਵੀਕਾਰ ਕਰੀਏ ਤੇ ਲੋਕ-ਪ੍ਰਲੋਕ ਦੀਆਂ  
ਬਰਕਤਾਂ ਪ੍ਰਾਪਤ ਕਰੀਏ।

ਪਿਆਰੇ ਮਿਤਰੋ ! ਅੱਗੇ ਵਧੋ ਅਤੇ ਪ੍ਰਭੂ ਦੇ ਇਸ ਸੁਧਾਰਕ  
ਨੂੰ ਸਵੀਕਾਰ ਕਰਕੇ ਓਹਨਾਂ ਜ਼ਿੰਮੇਵਾਰੀਆਂ ਨੂੰ ਪੂਰਾ ਕਰੋ, ਜਿਨ੍ਹਾਂ ਦੇ  
ਪੂਰਾ ਕਰਨ ਨਾਲ ਪ੍ਰਭੂ ਦਾ ਸੱਚਾ ਗਿਆਨ ਤੇ ਹਾਰਦਿਕ ਪਰਸੰਨਤਾ  
ਅਤੇ ਸ਼ਾਂਤੀ ਪ੍ਰਾਪਤ ਹੁੰਦੀ ਹੈ।

ਵਾਹਿਗੁਰੂ ਆਪ ਦਾ ਸਹਾਈ ਹੋਵੇ।

ਆਪ ਦਾ ਸੁਭ ਚਿੰਤਕ :—

ਮਿਰਜ਼ਾ ਵਸੀਮ ਅਹਿਮਦ  
ਨਾਜ਼ਿਰ ਦਾਅਵਤੋ ਤਬਲੀਗ਼,  
ਕਾਦੀਆਨ (ਪੰਜਾਬ)





PL-0573



